

تفقيہات عبدالحق

لے

اُردو کے محسن اعظم مولانا عبدالحق پروفیسر اُردو جامعہ عثمانیہ
و معتمد انجمن ترقی اُردو (ہند) کی چند اہم تنقیدات کا مجموعہ

شفا یج کردہ



انجمن ترقی اُردو (ہند) دہلی

1939

قیمت ۸۰

پاراؤل

فہرست مضامین

نمبر شمار	مضمون	صفحہ
۱	سرگزشت الفاظ	۱
۲	زبان اُردو پر سرسری نظر	۶
۳	مکاتیب امیرینائی	۱۳
۴	اصلاح سخن	۲۰
۵	اُردو شہ پارے	۲۶
۶	اکبر الہ آبادی	۳۲
۷	فیضانِ شوق	۳۷
۸	اُردو لٹریچر	۵۵
۹	نور اللغات	۶۸
۱۰	مجموعہ نغز	۷۴

۱۱۲۳۴

۸/۱۱/۸۸

خان صاحب عبداللطیف نے لطیفی پریس دہلی میں چھاپا

اور

مینجر انجمن ترقی اردو دہند نے دہلی سے شائع کیا

۷۲/۵/۸۸

M.A. LIBRARY, A.M.U.



U11234

سرگزشت الفاظ

اس کتاب کے مؤلف مولوی احمد الدین صاحب بی۔ اے وکیل لاہور ہیں۔ الفاظ بھی ایک طرح انسان کی طرح جاندار ہیں وہ بھی انسان کی طرح پیدا ہوتے مرتے، بڑھتے اور گھٹتے ہیں۔ ہر لفظ اپنے ساتھ ایک تاریخ رکھتا ہے جو خود اس کی ذات میں پنہاں ہے۔ وہ گزشتہ زمانہ کی تہذیب اور معاشرت کی یادگار ہے وہ قومی ترقی کے ساتھ ترقی کرتا اور قومی تنزل کے ساتھ تنزل کرتا ہے۔ یہ بھی انقلاب زمانہ سے انسان کی طرح کبھی ادنیٰ سے اعلیٰ اور اعلیٰ سے ادنیٰ، شریف سے رذیل اور رذیل سے شریف ہو جاتا ہے۔ لیکن ہر لفظ زبان میں ایک منصب رکھتا ہے اور اس کے صحیح استعمال پر وہی قادر ہو سکتا ہے جو اس کی سیرت سے آگاہ ہے یہ انشا پر دازی کا بڑا گڑ ہے۔ قابل مؤلف نے لفظ کے ہر پہلو پر نظر ڈالی ہے اور تحقیق کی داود بانی ہے اور ساتھ ساتھ مثالیں دے کر اپنے دعوے کو ثابت کرنے کی کوشش کی ہے۔ یہ موضوع بہت دلچسپ مگر ساتھ ہی بہت مشکل اور محنت طلب ہے اور اسی لیے اس میں کہیں کہیں لغزش یا کوتاہی کا ہو جانا لازم ہے مثلاً ایک جگہ فرماتے ہیں کہ میز کی اصلیت کا

پتہ لگانا سہل نہیں۔ تحقیق سے یہ معلوم ہوا ہے کہ یہ لفظ پڑنگالی ہے۔ پڑنگالی زبان میں اسے اس طرح لکھتے ہیں (Mesor) ایک دوسری جگہ لکھتے ہیں کہ ”اسلامی دنیا میں صلوٰۃ کا تقدس اور احترام مسلمہ ہے اور ایک مسلمان کی زبان پر اس کی عظمت و شان روز روشن کی طرح عیاں ہے۔ لیکن قوم کی سبکدوشی و خفت عقل اور ضعف ایمان کا اس سے بڑھ کر اور کیا ثبوت ہو سکتا ہے کہ اس قابل تحریم و مقدس لفظ کو جمع کی صورت میں ایک ذلیل حرکت انسانی کے ساتھ وابستہ کر دیا ہے۔ کہاں صلوٰۃ اور کہاں صلوٰتیں“ یہ صحیح ہے لیکن اگر وہ صلوٰۃ کے لغوی معنوں کی تحقیق کرتے تو انہیں معلوم ہو جاتا کہ یہ لفظ کس طرح ادنیٰ سے اعلیٰ ہو گیا اور پھر اردو میں جمع کی صورت میں کن ذلیل معنوں میں استعمال ہونے لگا۔ یہی تو زمانے کے اتار چڑھاؤ ہیں۔ ایک جگہ چھوٹی موٹی کے متعلق لکھا ہے کہ ”چھوٹا تو موٹی بدن خشک، پتھر مدگی طاری اور بس“ بدن خشک کبھی نہیں ہوتا بلکہ چھوٹے سے بدن ٹیکری لیتی ہے۔ مشعلچی کو لکھتے ہیں کہ اردو میں آکر باد پرچی خانے میں برتن صاف کرنے کی صفت کے لیے مخصوص ہو گیا۔ ابھی تک تو یہ صحیح نہیں معلوم ہوتا ممکن ہے آئندہ یہی ہو جائے۔ اٹکل کے متعلق لکھا ہے کہ ”اگرچہ ابتدا میں قیاس اور رائے قائم کرنا ہی تھا لیکن اب قیاس اور رائے کی وقعت اٹکل بچوں کی ترکیب میں ظاہر ہوتی معلوم ہوتی ہے اٹکل اب بھی قیاس اور انداز سے ہی کے

سرگزشت الفاظ

معنوں میں مستقل ہو ایک دوسرے مقام پر لکھتے ہیں کہ ”مدرسہ، تعلیم گاہ اور مکتب سے یقیناً اعلیٰ رتبہ کی چیز ہے“ ہمارے خیال میں یہ صحیح نہیں معلوم ہوتا کہ مدرسہ تعلیم گاہ سے ہر حالت میں اعلیٰ درجہ کی چیز ہے۔

”جلاب، انگریزی میں جیلب، مکسیکو کے ایک شہر جلابا کے نام سے ہے“ قابل مؤلف نے یہ نئی بات لکھی ہے جو درست نہیں معلوم ہوتی ہماری تحقیق میں یہ لفظ گلاب کا معرب ہے۔ کراہت سے بچنے کے لیے پہل کے لیے استعمال ہونے لگا ہے۔ ”رضائی محمد رضا موجد کے نام پر ہے“ جہاں تک ہمارا خیال ہے یہ لفظ دراصل رزائی ہے چونکہ یہ عموماً رنگے ہوئے کپڑے کی بنائی جاتی ہے اس لیے یہ نام پڑ گیا۔

پاکھنڈ کے لغوی معنی مؤلف نے دید کے برخلاف بدعت بیان کیے ہیں اور اصطلاحی معنی، وہ عبارت جو دکھاوے کی ہو۔ حرامزدگی، بدذاتی، شرارت۔ لیکن لفظ کی تحقیق سے گریز کیا ہے۔ پاکھنڈ مرکب ہے پا اور کھنڈ ہے۔ پاک کے معنی پالنے والے یا حفاظت کرنے والے کے ہیں جس سے مراد دھرم لی جاتی ہے۔ کھنڈ کے معنی منتشر کرنے اور توڑنے کے ہیں۔

بعض الفاظ پردہ پوش ہوتے ہیں۔ یعنی کسی مکروہ یا ناگوار شے یا خیال کو اچھے اور خوشنا الفاظ میں ادا کرتے ہیں مؤلف نے مثلاً لاکے لفظ کو بھی انھیں میں شمار کیا ہے۔ وہ اسے مت (سمجھ۔ عقل) اور والا سے مرکب سمجھے ہیں حالانکہ یہ لفظ مد اور والا سے مرکب ہے۔ مد کے معنی

ہندی اور سنسکرت میں عرق، شراب اور مستی کے ہیں۔ کثرت استعمال سے
وقت سے بدل گئی ہو۔ ان دو حرفوں کا بدل باہم ہوتا ہو۔
اسامی کے ایک معنی امیر کے بھی لکھے ہیں۔ و حقیقت یہ امیر کے
معنوں میں نہیں آتا بلکہ بعض اوقات مالدار سے مراد ہوتی ہو مگر اس میں
ہمیشہ قوم کا پہلو ہوتا ہو۔


مؤلف نے منجملہ اور بحثوں کے غیر مستعمل الفاظ کی طرف بھی توجہ فرمائی
ہو جو کتابی خزانوں میں بند اور بیکار پڑے ہیں اور جن سے ہم ناواقفیت
یا کم فہمی کی وجہ سے کام نہیں لیتے۔ ہمیں اس خیال سے بالکل اتفاق ہو
ور حقیقت ایسے الفاظ اچھی خاصی تعداد میں موجود ہیں جن کا استعمال اب
نہیں رہا یا جو ٹکسالی نہیں سمجھے جاتے حالانکہ وہ بعض خیالات کے
ادا کرنے میں بہت کام آسکتے ہیں۔ افسوس ہو کہ قابل مؤلف نے اس
بحث کو مختصر طور سے چند سطروں میں بیان کر دیا ہو۔ یہ چنداں قابل
شکایت نہیں کیونکہ اس مختصر کتاب میں ہر بحث تفصیل سے بیان نہیں
ہو سکتی تھی۔ لیکن شکایت اس کی ہو کہ انھوں نے مثال کے طور پر ایک
لفظ بھی تو ایسا نہیں لکھا جو ان کی رائے میں رواج دینے کے قابل ہو
اگر وہ چند مثالیں بھی لکھ دیتے تو ناظرین کو مؤلف کے مطلب کے سمجھنے
میں بہت آسانی ہوتی۔

بہر حال یہ ایسی باتیں ہیں جن پر نظر ثانی کی ضرورت ہو الفاظ کی

سرگزشت الفاظ

تحقیق میں اکثر غلطی ہو جاتی ہے اور اس سے کتاب کی قدر و قیمت کم نہیں ہو سکتی۔ قابل مؤلف نے انگریزی زبان کی مشہور کتاب ریورنڈ ٹریچ کی تالیف (Study of Words) کو پیش نظر رکھا ہے بلکہ اس کا چربہ آمادہ ہے۔ ترتیب بھی وہی ہے اور انداز بیان بھی قریب قریب اسی طرح کا ہے البتہ جہاں اصل کتاب میں انگریزی، فرانسیسی، لاطینی لفظ تھے، مولف نے ان کی جگہ سلیقہ سے اردو، ہندی، فارسی، عربی الفاظ داخل کر دیے ہیں انداز بیان میں کسی قدر مولانا آزاد مرحوم کا بھی متبع کیا ہے اور کہیں کہیں ان کی تصانیف سے بھی مدد لی ہے اور یہ کتاب بھی مرحوم ہی کے نام سے معنون کی ہے۔ لائق مؤلف کی محنت قابل داد ہے۔ یہ کتاب طلبہ اور عام شایقین کے لیے بہت کارآمد ہے اس سے اُن کے دلوں میں الفاظ کی تحقیق، لغوی، معروف اور اصطلاحی معنوں کے فرق، حالاتِ زمانہ کے اثر سے معنوں میں تغیر و تبدل اور لفظوں کی اصل دریافت کرنے کا شوق پیدا ہوگا اور یہ ادب کی تحصیل میں بہت کچھ مدد دیتا ہے۔ خوشی کی بات ہے کہ پنجاب گورنمنٹ نے ازراہ قدر دانی مؤلف کو انعام عطا فرمایا ہے اور وہ اس کے مستحق تھے۔

مولوی احمد دین صاحب بی، اے وکیل لاہور سے مل سکتی ہے۔ چھوٹی تقطیع تعداد صفحات (۳۰۴) قیمت دو روپے۔ چھپی بھی اچھی ہے۔



زبان اردو پر سرسری نظر

یہ اُن شبانہ لکچروں میں سے ہے جو آل انڈیا مسلم ایجوکیشنل کانفرنس علی گڑھ کے گزشتہ اجلاس میں پڑھے گئے تھے۔ اس اجلاس کا یہ خاص امتیاز تھا کہ بہت سے قابل اور فاضل حضرات کو دعوت دی گئی تھی کہ وہ کانفرنس میں علمی اور تعلیمی مسائل پر تقریریں فرمائیں اور جناب صاحبزادہ آفتاب احمد خاں صاحب قابل شکریہ ہیں کہ ان کی بدولت کانفرنس کے اس اجلاس میں اچھی خاصی رونق ہو گئی اور علمی چرچا پیدا ہو گیا۔ جناب رشید احمد صاحب صدیقی اردو لکچرار مسلم یونیورسٹی نے اردو زبان پر ایک مضمون پڑھا تھا جو اب کسی قدر اضافہ کئے ساتھ کتاب کی صورت میں شایع ہوا ہے۔

اس مقالے میں قابل لکچرار نے اردو کی تاریخ سے زیادہ بحث نہیں کی اور نہ اس کی ضرورت تھی بلکہ اردو کی موجودہ روش اور آئندہ ترقی کی تدابیر پر بہت دلچسپ بحث فرمائی ہے جس میں مختلف مسائل آگئے ہیں جن میں اختلاف اور بحث کی بہت گنجائش ہے۔ صدیقی صاحب نے اردو کے جدید دور کو غالب سے شروع کیا ہے اور اس نامور شاعر کو جو اپنا مثل اردو ہی میں نہیں بلکہ بہت سی زبانوں میں نہیں رکھتا

زبان اردو پر سرسری نظر

چند ہی سطروں میں ختم کر دیا ہے اور مرزا صاحب کی شاعری پر جو نقادانہ رائے انھوں نے فرمائی ہے وہ قابلِ سنے کے ہے۔ وہ فرماتے ہیں کہ ”غالب کی شاعری ایک حد تک صرف ہائے وہو اور ناؤ نوش کی ترجمان ہے“

یہ رائے ایک ایسے شخص کے قلم سے نکلی ہے جس نے اردو ادب کا بغور مطالعہ کیا ہے، خود بھی ادیب ہے اور یونیورسٹی میں اردو کا لکچرار ہے۔ اور اس لیے نہایت حیرت انگیز ہے۔ ناپسندیدگی کی ایک وجہ یہ بھی معلوم ہوتی ہے کہ مرزا کی شاعری میں ”کوئی پیغام“ (Message) نہیں ملتا۔ ”کیا شکسپیر کی شاعری میں جو مرتاج شعرائے عالم ہے، کوئی ”پیغام“ ملتا ہے؟ ایک نہیں، کئی کئی۔ یہی حال مرزا کی شاعری کا ہے۔ کیا یہ کچھ کم ہے کہ مرزا غالب نے اردو شاعری کو پستی سے نکال کر کہیں کا کہیں پہنچا دیا۔ غزل میں عام روش اور تقلید سے آزاد ہو کر نیا رنگ پیدا کیا (لیکن شاید صدیقی صاحب غزل میں کسی اصلاح کے قائل نہیں) خیالات کی جدت، تخیل کی بلندی اور بیان کا لطف جو مرزا غالب کے ہاں پایا جاتا ہے وہ اردو کے کسی شاعر میں نظر نہیں آتا۔ میں ایسے کئی صاحبوں کو جانتا ہوں جنھیں مرزا کے مختصر دیوان میں وہ پیغام ملے ہیں جو کسی دوسرے کلام میں کیا مذہب و اخلاق کی کتابوں میں بھی نہیں ملے اور ان پر مرزا کے کلام کا خاص اثر ہوا ہے (میری ذاتی رائے

تنقیدات عبدالحق

یہ ہو کہ اگر مرزا غالب نہ ہوتے تو حالی اور اقبال بھی نہ ہوتے۔ مرزا غالب کا اثر اردو شاعری پر عجیب و غریب ہوا ہے اور رہے گا۔ کیا بغیر کسی پیغام کے یہ ممکن ہے؟ صدیقی صاحب اس بات سے بھی ناراض ہیں کہ مرزا صاحب کا قدیم کلام کیوں چھاپا گیا (شاید وہ اسے مہمل سمجھتے ہیں) فرماتے ہیں کہ ”میرا خیال ہے کہ اردو نوازی کے اس سے بہتر طریقے بھی ممکنات سے تھے۔ یہ خیال اردو کے ایک پروفیسر کا ہوا۔ حیرت سے خالی نہیں! غالباً انھوں نے اس کلام کا مطالعہ نہیں فرمایا ورنہ انھیں معلوم ہوتا کہ جن ظالموں کے ہاتھ میں مرزا کے کلام کا انتخاب تھا، انھوں نے بیدردی سے ایسے ایسے اشعار مجروح کر دیے جن کی نظیر سوائے مرزا کے کلام کے کہیں نہیں ملتی۔ علاوہ اس کے اس کلام سے اس زبردست اور بلند خیال شاعر کی طبیعت اور اس کے کلام کے ارتقا کی صحیح حالت کا اندازہ ہوتا ہے جس کا جاننا ایک پروفیسر اور محقق کے لیے نہایت ضروری ہے۔ ممکن ہے کہ صدیقی صاحب ان امور کو رد واقعات کی کھتونی سمجھیں لیکن اس کے جانے بغیر محقق ہونا ممکن نہیں۔ صدیقی صاحب کے اس طعن آمیز اعتراض (اردو نوازی) کو دیکھ کر جس کی تلخی پس سے کم نہیں مجھے مٹا ایک دوست کا خیال آیا جنھوں نے ایک بار بڑی مشانت سے یہ فرمایا کہ آپ جو شعرا کے تذکرے اور شعرا کا کلام چھاپتے ہیں اس سے کیا حاصل ہے؟ کہیں

بہتر ہوتا کہ انہیں، صابون سازی اور دباغت پر کتا ہیں لکھوا کر چھاپتی۔ میں اعتراف کرتا ہوں کہ مجھے لاجواب ہونا پڑا۔ اور یہی کیفیت میں آج پھر محسوس کرتا ہوں۔

اس کے بعد قابلِ کچرا نے حالی کا ذکر فرمایا ہے اور شکوہ ہند کے چند شعر لکھ کر یہ رائے دی ہے کہ ”چونکہ اُن کی ہر تان ماضی پر ٹوٹی ہوئی ہے اس لیے حالی کو، بجا طور پر ماضی کا شاعر کہنا چاہیے“ لیکن اسی جملے کے پہلے حصہ میں فرماتے ہیں کہ حالی نے اپنے زمانے کی صحیح مصوری کی ہے اور ان معنوں میں اُن کا شمار حقیقی شعرا میں ہو سکتا ہے“ بظاہر ان دونوں جملوں میں تضاد معلوم ہوتا ہے لیکن جو مطلب ہے وہ ظاہر ہے۔ اپنے زمانے کی صحیح تصویر کھینچنے والا ”ماضی“ کیسے ہو سکتا ہے؟ اس میں شک نہیں کہ حال کو ماضی سے جڑا نہیں کر سکتے اور ہر حال ماضی ہو جاتا ہے لیکن مولانا حالی مرحوم نے اپنے وقت کے حال پر اس کثرت سے لکھا ہے کہ وہ ان کو بجا طور پر حالی ہی کہنا موزوں ہوگا۔ پھر انسانی فطرت کے متعلق جو جو نکتے وہ لکھ گئے ہیں ان کا جواب اب تک ہماری شاعری میں نہیں ہے۔ البتہ شوخی اور تسخر ان کے کلام میں نہیں اور نہ وہ وقت ان خوش فعلیوں کا تھا۔ کسی مصنف یا شاعر پر اس وقت تک صحیح رائے قائم نہیں ہو سکتی جب تک انسان اس کے پورے کلام کا مطالعہ نہ کر لے ورنہ ایسی رائیں ادھوری اور ناقص ہوں گی۔

تنقیدات عبدالحق

حالی کے بعد اکبر کا ذکر آتا ہے اور بہت سے شعر نقل کر کے جن میں سے اکثر زبان زد عام ہیں اُن کی شوخی ظرافت اور حکیمانہ نکات کی تشریح کی ہے۔ ان اشعار کو صدیقی صاحبہ ”لسان العصر کے ملہات“ فرماتے ہیں۔ یہاں تک ماضی و حال کی ترجمانی تھی، اب مستقبل شاعر کا ذکر ہوتا ہے جس سے ان کا مطلب اقبال سے ہے۔ یہ بیان بہت طویل اور پُر زور ہے اور قابل لکچرار نے اپنی طبیعت کا سارا زور اس پر صرف کر دیا ہے۔ اقبال کی شاعری سے انکار کرنا کفر ہے اور نہ ہمیں اس سے چنداں اختلاف ہے جو صدیقی صاحب نے اس حقیقت شناس شاعر کی مداحی میں بیان کیا ہے لیکن عجیب بات یہ ہے کہ اقبال کا جس قدر کلام انھوں نے اپنے دعوے کے ثبوت میں پیش کیا ہے وہ سب کا سب فارسی ہے، اردو کا ایک شعر بھی کہیں نقل نہیں کیا حالانکہ بحث سراسر اردو سے ہے۔

صدیقی صاحب مُردوں سے بہت بیباک ہیں لیکن زندوں سے ڈرتے ہیں۔ انھوں نے ہر زندہ انشا پر داز کی جو ذرا بھی شہرت رکھتا ہے یا مقبول ہے، خوب تعریف کی ہے اور اگر کہیں کسی کے متعلق ہلکا سا دبی زبان سے کوئی جملہ کہ بھی دیا ہے تو جھٹ اُس کی پیٹھ بھی خنپک دی ہے، مگر وہ چیں بچیں نہ ہونے پائے۔ میں اس کی داد دیتا ہوں کہ کوئی نام ایسا نہیں چھوٹنے پایا جس سے ذرا بھی اندیشہ ہو سکتا ہے۔

زبان اُردو پر سرسری نظر

اس کے بعد اُردو زبان اور اس کی ترقی کے متعلق مختلف مسائل پر بحث کی ہے مثلاً تاریخی پہلو، رسم الخط، فارسی عربی کا تعلق، اردو کے معلم کی صفات، عامیانہ روش (جسے قابل لکچرار نے ”جھانپلزم“ سے موسوم کیا ہے، انجمن اُردوئے معلّٰی کانفرنس محلّین اردو، اکاڈمی، انسائیکلو پیڈیا، اُردو مکاتب، اردو گفتگو، ترجمہ، تالیف اور تصنیف، افسانہ نویسی، یہ بحثیں اگرچہ مختصر ہیں مگر بہت دلچسپ اور کام کی ہیں۔ انھیں پڑھ کر جی لپچاتا ہے کہ کچھ نہ کچھ لکھا جائے، لیکن اس تبصرے میں اتنی گنجائش نہیں۔ صدیقی صاحب نے بعض ایسی باتیں سمجھائی ہیں جو غور اور بحث کے قابل ہیں اور ان میں سے ہر عنوان پر علیحدہ لکھنے کی ضرورت ہے۔ اس لکچر کا ایک بڑا عملی فائدہ یہ ہوا کہ علی گڑھ مسلم یونیورسٹی میں انجمن اُردوئے معلّٰی قائم ہو گئی۔ یہ بڑی مبارک فال ہے اور ہمیں امید ہے کہ صدیقی صاحب کی پُر جوش نگرانی میں یہ پھولے پھلے گی۔ ارباب یونیورسٹی کو اس پر خوش ہونا چاہیے اور اس کی امداد میں دیرینہ نہ کرنا چاہیے۔ یہ بھی تجویز ہے کہ اس انجمن کی سرپرستی میں ایک رسالہ اردوئے معلّٰی کے نام سے جاری کیا جائے گا۔

صدیقی صاحب قابل شکریہ ہیں کہ انھوں نے اس لکچر کو شائع کر کے اُردو کے ہی خواہوں کو بعض ضروری امور کی طرف متوجہ کیا ہے۔ ان کے طرز بیان میں ایک بانگین پایا جاتا ہے جس میں شوخی کی جھلک ضرور

ہوتی ہو۔ لیکن بعض اوقات لفاظی کے الجھاؤ سے الجھن پیدا ہونے لگتی ہو۔ صدیقی صاحب اردو کے اُن انشا پردازوں میں سے ہیں جن سے بڑی بڑی امیدیں ہیں۔ دیکھنا یہ ہو کہ طبیعت کی افتاد انھیں کدھر لے جاتی ہو۔ جس میں سنورنے کی صلاحیت ہوتی ہو، اسی میں بگڑنے کے کچھن بھی ہوتے ہیں۔

یہ لکچر بڑی تقطیع کے ۵۲ صفحہ پر ہو۔ مسلم یونیورسٹی انسٹیٹیوٹ پریس علی گڑھ میں بہت خوش خط اور اچھا چھپا ہو۔ معلوم نہیں کس سے اور کتنے میں ملتا ہو۔ شایقین منبر صاحب مطبع مذکور سے رجوع کریں۔

مکاتیب امیر مینائی

منشی مفتی امیر احمد صاحب مینائی مرحوم اس زمانے کے بہت اچھے اور مستند شعرا میں سے تھے۔ بعض کے نزدیک وہ متاخرین میں سب سے بہتر شاعر خیال کیے جاتے ہیں، مگر اس میں شک نہیں کہ وہ اخلاق و عادات میں اسلاف کا نمونہ اور شعر و شاعری میں قدما کی یادگار تھے۔ پہلی بات پر ان کے خطوط اور دوسری پر ان کی اصلاح سخن شاہد ہے۔

منشی صاحب مرحوم کے رشید اور عزیز شاگرد مولوی احسن اللہ خان صاحب ثاقب (مدیر رسالہ قند پارسی و پروفیسر و کٹوریہ کالج گوالیار) نے بڑی تلاش اور کوشش سے منشی صاحب مرحوم کے خطوط جمع کر کے پہلی بار سنہ ۱۹۱۰ء میں شائع کیے اور اب دوسری بار یہ مجموعہ اضافے اور ترمیم کے ساتھ شائع کیا گیا ہے۔

شروع میں حضرت امیر کے حالات، وضع و اخلاق و عادات اور تصانیف و تالیفات کا کسی قدر مفصل ذکر ہے۔ اس کے بعد چند خوش فکر تلامذہ کا ذکر اور ان کے کلام کی وقتاً فوقتاً جو اصلاح کی ہے اس کے نمونے دیے ہیں۔ بعض بعض مقامات پر مرحوم نے اصلاح کی وجہ بھی بتادی ہے۔ یہ اصلاحیں پر کھٹ ہیں اور ان سے ایک حد تک بصیرت ہوتی ہے۔

یہ اصلاحیں صرف زبان کی حد تک ہوتی ہیں، نفس شاعری سے انھیں تعلق نہیں ہوتا۔ اسی دیباچہ میں انھوں نے امیر کے کلام پر تبصرہ کیا ہے جو بلاشبہ منصفانہ اور ایک حد تک بے لاگ ہے جس کی توقع ان کے کسی شاگرد سے نہیں ہو سکتی۔ اسی میں داغ و امیر پر بھی محاکمہ فرمایا ہے ان دونوں بالکمال استادوں کی زندگی ہی میں دو جتنے بن گئے تھے اور اس کا چرچا اب تک چلا آرہا ہے۔ اس لیے ممکن نہ تھا کہ حضرت ثاقب اس سے بچتے۔ اس تبصرے اور محاکمے کا خلاصہ یہ ہے۔

حضرت کی طبیعت میں حدت کم ہے اور کلام میں سوز و گداز بھی۔ البتہ شکوہ الفاظ، متانت بیان اور شاعرانہ لطافت ان کے اشعار میں ایسی ہے کہ جو داغ کے کلام میں نہیں پائی جاتی۔ وہ اصناف سخن پر قادر اور استاد ماہر ہیں قصائد باشوکت و فرہنگتے ہیں اور سخنور باسرایہ صاحب علم و فضل ہیں۔ داغ ان اوصاف سے معزا ہیں۔

آخر عمر میں استاد نے داغ کے رنگ کلام اور قبول عام کو دیکھ کر بہ زبان کی صفائی اور تاثیر کے پیدا کرنے میں کوشش کی اور اس میں با وہ ایک حد تک کامیاب ہوئے۔ تاہم صنم خانہ عشق کی جلوہ آرائی رد گلزار داغ کی شادابی کو نہیں پہنچی۔ واقعی بات یہ ہے کہ امیر کی استاد ہی میں کلام نہیں ہو سکتا لیکن امیر کا تلمذ، اساتذہ لکھنؤ کی ہم بزمی، اہل لکھنؤ کے کلام کا پیش نظر رہنا، پھر لکھنؤ کی صحبت کا اثر، یہ سب امور مانع و

مکاتیب امیرینائی

ترقی و کامیابی ہوئے۔ اگر وہ دلی میں پیدا ہوتے، دلی کے ارباب کمال کی ہم نشینی میسر آتی اساتذہ دہلی کا کلام سامنے رہتا اور شاہجہاں آباد کی سوسائٹی سے مستفید ہوتے تو وہ سخنور بے مانند اور استاد برجستہ ہوتے۔ ”مرزا داغ مرحوم کی شوخ طبیعت نے ایک ایسا رنگ اختیار کیا جس کو غزل کی جان اور اردو شاعری کی روح درواں کہنا سراسر انصاف ہو۔ مذاق عام نے اس رنگ سے اپنے آپ کو خوب رنگا اور ہر طرف سے اس پر تحسین و آفرین کے پھول برسائے گئے۔“

اعلیٰ جذبات اور خیالات سے استاد امیر کا کلام مالا مال ہو۔ برفان س کے ادنیٰ جذبات اور خیالات مرزا داغ کی شاعری کا سرمایہ ہو۔ ارغ نے عشق سے مراد ہوسناکی اور نفس پرستی لی ہو اس لیے ان کی ماعری، مہج جذبات عالیہ نہیں ہو۔ جذبات عالیہ کا تعلق حن و عشق سے ہو اور داغ کے اشعار خواہشات نفسانی اور جذبات جوانی سے ریز ہیں۔ مرزا کی شاعری ادنیٰ ہو۔ البتہ زبان ان کے مضمون کے لیے ن ہو۔ زبان کی بے تکلفی اور شوخی عیاں شاہ ان کی شراب کو دو آتشہ پتی ہو۔“

اس محاکمہ میں ایک بات یہ کہی ہو جو عام طور پر اکثر سخن سنج باب فرمایا کرتے ہیں کہ داغ کا علمی سرمایہ کچھ نہ تھا۔ اس کا جواب ناشبلی مرحوم نے بہت خوب دیا ہو۔ ان کے الفاظ یہ ہیں :-

اہل عرب کا یہ خیال ہو کہ شاعر جس قدر علوم رسمی سے بے بہرہ ہوگا اسی قدر بڑا شاعر ہوگا۔ یہی بات ہو کہ شعرائے جاہلیت کی برابری شعرائے اسلام نہیں کر سکتے۔ فارسی میں دیکھیے تو ہر شخص جانتا ہو کہ فردوسی، انوری اور نظامی کے مقابلے میں جاہل تھا۔ تاہم انوری کو اس کی عبودیت کا اقرار ہو اور نظامی کہتے ہیں :-

”کہ آراست زلف سخن چوں عروس“ جامی علم و فضل میں نظامی سے بڑھ کر ہیں۔ غرض شاعری کا تعلق جذبات سے ہو معلومات سے نہیں اب رہے شاعری کے دوسرے کمال سو اس کی نسبت میری عرض ہو کہ اعلیٰ جذبات اور خیالات نہ امیر ہیں نہ داغ ہیں، سوز و گم سے بھی دونوں کا کلام خالی ہو۔ حضرت ثاقب نے جو یہ فرمایا ہو کہ ”اعلیٰ جذبات اور خیالات سے استاد امیر کا کلام مالا مال ہو، یہ محض شکوہ الفاظ کا فریب اور لفظی ترکیبوں کی نمود ہو۔ اس میں بعض اوقات اچھے مہقروں کو دھوکا ہو جاتا ہو۔ البتہ زبان کی صفائی، محاورات کے بے تکلف استعمال، بیان کی شوخی اور طرز ادا کا بالکلین، یہ ایسی چیزیں ہیں جو داغ کو اردو زبان میں ہمیشہ زندہ رکھیں گی۔

اس کے ساتھ فاضل مؤلف و مرتب نے داغ و امیر کا کلام بالمقابل دیا ہو۔ نظم کے انتخاب کے بعد امیر مرحوم کی نثر کے نمونے دیے ہیں۔ یہ کل حالات اور تبصرے وغیرہ ۱۰۶ صفحے پر آئے ہیں۔

اس کے بعد مکتوبات ہیں۔

خطوط جو بے تکلف دوستوں اور عزیزوں کو لکھے جاتے ہیں وہ لکھنے والے کے خیالات و جذبات کا آئینہ ہوتے ہیں اور جو باتیں ہیں کاتب کے متعلق ان تحریروں میں مل جاتی ہیں وہ اس کی تالیف و تصنیف میں نہیں ملتیں۔ اس کی سیرت کا صحیح اندازہ اکثر ان خطوط سے ہوتا ہے۔ ان میں وہ اوروں سے نہیں بلکہ زیادہ تر اپنے سے باتیں کرتا ہے اور اس لیے حجاب اور راز دلی خیالات اور جذبات کے اظہار میں مانع نہیں ہوتے۔ اگر یہ صحیح ہو تو ہمیں حضرت امیر مرحوم کے خطوط پڑھ کر بہت مایوسی ہوئی۔ تقریباً تمام خطوط بے لطف، بے مزہ اور روکھے پھیکے ہیں۔ ہم نے یہ خیال کر کے کہ ایک بالکمال استاد کے خطوط ہیں اور اس میں کیسے کیسے جواہر ریزے ہوں گے اول سے آخر تک تمام خطوط پڑھے لیکن ان میں نہ تو زبان کا لطف ہے نہ طرز بیان کی کوئی خوبی ہے۔ نہ کہیں ادبی نکات بیان فرماتے ہیں اور نہ کہیں شعر و سخن پر کوئی ایسا خیال ظاہر فرمایا ہے کہ پڑھنے والے کو بصیرت ہو اور نہ کوئی ایسی بات ہے کہ جس سے واقعات و حالات زمانہ پر کسی پہلو سے روشنی پڑے۔ ہر خط میں آلام و امراض گوناگوں کا رونا اور قلتِ صحت کا شکوہ ہو یا پیامِ سلام اور خیر و عافیت یا روزمرہ کی بہت معمولی باتیں ہیں۔ بیان کرنے والے انھیں باتوں کو بعض اوقات

تنقیدات عبدالحق

اس طرح بیان کر جاتے ہیں کہ جنہیں پڑھ کر دل مزے لینے لگتا ہو مگر یہاں یہ بھی نہیں۔ بعض خط ایسے ضرور ہیں کہ ان میں استفسار پر بعض الفاظ اور محاورات کی صحت اور غلطی پر بحث کی ہو لیکن وہ بھی معمولی باتیں ہیں۔ کوئی بات ایسی نہیں جس میں کوئی خصوصیت یا جدت یا خاص تحقیق ہو۔ لوگ اپنے بزرگوں اور استادوں کی ہر چیز کو مقدس اور متبرک سمجھتے ہیں۔ عقیدت اور محبت آدمی کو اندھا کر دیتی ہو، تنقید نظر نیچی کر لیتی ہو اور انصاف ادھر سے منہ پھیر لیتا ہو۔ جو صاحب آئندہ ایسا کام کرنا چاہتے ہیں انہیں بہت دیکھ بھال کے بعد ہاتھ ڈالنا چاہیے اور ملک کے سامنے ایسی چیزیں پیش کرنے سے احتراز کرنا چاہیے جو فضول اور بیکار ہوں۔

البتہ ان خطوط سے دو باتیں ضرور معلوم ہوتی ہیں۔ ایک یہ کہ ان کے شاگردوں کا سلسلہ بہت وسیع تھا اور ان سے منشی صاحب مرحوم کو دلی تعلق تھا اور بعض بعض شاگردوں کو وہ بہت عزیز رکھتے تھے۔ ان کی خوشی سے خوش ہوتے اور ان کے دکھ سے انہیں دکھ ہوتا۔ دوسرے امیر اللغات کی تالیف میں بڑا انہماک تھا۔ مگر افسوس کہ کافی امداد ہم نہ پہنچنے سے اس کی تکمیل کی حسرت ان کے دل میں رہ گئی۔

ان خطوط سے کہیں زیادہ مفید وہ حصہ ہے جو حضرت ثاقب نے

 مکاتیب امیرینائی

ابتدا میں منشی صاحب مرحوم کے حالات اور ان کے کلام کے تبصرہ وغیرہ پر لکھا ہے۔ اس سے ہمارے قدیم شعرا کے خیالات، ان کی صحبتوں، شاگردوں سے ان کے تعلقات، ان کی شاعری اور اصلاح کے طریقوں سے آگاہی ہوتی ہے۔ کیونکہ یہ رسمیں اور طریقے اب اٹھتے جاتے ہیں اور آئندہ ایک ایسا زمانہ آئے گا جب ان چیزوں کی تلاش ہوگی۔ کتاب کے کل صفحے (۴۰۴) ہیں۔ کاغذ لکھائی چھپائی بہت معمولی۔ دائرہ ادبیہ لکھنؤ سے دور روپیہ آٹھ آنے میں مل سکتی ہے۔

اصلاح سخن

مرتبہ جناب محمد عبدالعلی صاحب شوق ندیلوی - صفحات ۲۳۰

عنوان سے کتاب کا مضمون ظاہر ہو، لیکن اصلا میں جس دُصَب سے حاصل کی گئی ہیں وہ عجیب و غریب ہو اور قابل مرتب کی جدت طبع پر دلالت کرتا ہو۔ ہماری شاعری میں اساتذہ کی اصلا میں بڑی قدر کی نگاہ سے دیکھی جاتی ہیں اور بعض اصلا میں جو قدیم استادوں کی دستیاب ہوئی ہیں یا مشہور چلی آتی ہیں وہ بڑی آب و تاب اور فخر کے ساتھ تذکروں یا اسی قسم کی دوسری تالیفات میں درج کی جاتی ہیں۔ کچھ عرصہ ہوا ہمارے عنایت فرما جناب صفدر مرزا پوری نے بھی ایک کتاب اسی مضمون کی شلیج کی تھی، مگر اس میں اور اس میں فرق ہو۔ وہ قدیم اساتذہ کی اصلا میں تھیں اور یہ ہم عصر شعرا کی ہیں۔ ان اصلا میں کے بہم پہنچانے میں جناب شوق نے بڑی ستم ظریفی سے کام لیا ہو۔ حضرت نے ایک ہی غزل ہندستان کے مختلف صوبوں کے مشہور شعرا کی خدمت میں بھیجی اور شاگردی کے ادعا کے ساتھ اصلاح کی درخواست کی۔ بعض کی خدمت میں تو باقاعدہ شیرینی کے دام پیش کر کے شاگردی کی رسم ادا کی ہو۔ ان بزرگوں نے

اصلاح سخن

حسب معمول شاگرد سمجھ کر غزل میں اپنے فہم کے موافق اصلاح دی اور ازراہ استاد کی کچھ کچھ ہدایتیں بھی کیں۔ اس طرح انھوں نے اپنی سولہ غزلوں کو جن پر کم و بیش ۳۵ نامور اور مستند شعرا کی اصلاحیں ہیں، اس کتاب میں جمع کر دیا ہے۔ اصلاح کا یہ سلسلہ کوئی پانچ سال تک رہا۔ ایک اقبال اور اکبر مرحوم تو ان کے دام میں نہیں آئے، باقی کوئی ان کی زد سے نہیں بچا۔ بعض نے دبی زبان سے پیچھا چھڑانا چاہا مگر حضرت شوق کب مانتے ہیں، سر ہو گئے، شاگرد ہو کے رہے، اصلاح لے کے چھوڑی۔ بعض حضرات کو جب اس کی سن گئی معلوم ہوئی کہ ان کی اصلاحی غزلیں دوسری جگہ بھی اسی غرض سے لکھی ہیں تو انھیں شبہ ہوا اور حضرت شوق سے دریافت کیا۔ معلوم ہوتا ہے کہ شوق صاحب نے کچھ ایسی تھپکی دی کہ وہ خاموش ہو گئے۔ استاد کی کا شوق بھی بُرا ہوتا ہے جُل میں آگئے اور برابر اصلاحیں دیتے رہے۔ انھیں اصلاحوں کی یہ پوٹ ہے جو چھپ کر ہمارے سامنے آئی ہے۔

ترتیب کتاب کی یہ ہے کہ پہلے جلی قلم سے اپنی پوری غزل لکھ دی ہے۔ اس کے بعد ہر صفحہ کے شروع میں اپنا ایک ایک شعر جلی قلم سے لکھا ہے اور حاشیے پر اساتذہ کے نام لکھے ہیں اور صفحے کے متن میں اصلاح نقل کر دی ہے، جس شعر پر کسی استاد نے کچھ ارشاد فرمایا ہے وہ بھی اصلاح کے ساتھ لکھ دیا گیا ہے۔ جن حضرات نے جن اشعار پر

صاد بنایا ہے وہاں (ص) بنا کر اُن کے تخلص لکھ دیے ہیں اور جن حضرات نے شعر میں کوئی ترمیم نہیں کی، اُن کے نام ہر صفحے کے آخر میں لکھے ہیں اور کوئی نشان نہیں بنایا ہے۔ اگر کسی استاد نے کمال شفقت سے اُسی زمین میں کچھ اشعار نذر کیے ہیں تو وہ بھی نام کی صراحت کے ساتھ نقل کر دیے ہیں۔

اس مجموعے کو دیکھ کر ہمیں ہنسی بھی آئی اور افسوس بھی ہوا۔ ہنسی تو حضرت شوق کی شوخی پر آئی اور افسوس ان بزرگوں کی سادگی پر ہوا۔ خیر اس کا بھی کچھ مضائقہ نہ تھا کہ وہ یہ سب اصلاحیں چھاپ دیتے، لیکن غضب یہ کیا کہ کتاب کے آخر میں ان صاحبوں کے وہ تمام خطوط بھی شائع کر دیئے ہیں جو انھوں نے زمانہ اصلاح میں اپنے سعادت مند شاگرد کو لکھے تھے۔ ان سادہ دل بزرگوں نے شاگرد سمجھ کر کمال بے تکلفی اور سادگی سے جو جی میں آیا لکھ دیا ہے، وہ کیا جانتے تھے کہ اس کا انجام کیا ہونے والا ہے۔ ایک صاحب شاگردی کی مٹھائی مانگ رہے ہیں، دوسرے اپنے دیوان کے مصارف کے لیے چندے کا اصرار فرما رہے ہیں۔ تیسرے صاحب نے شاگردی کی مٹھائی کے ساتھ استاد کی خدمت کا بھی صاف صاف اشارہ کیا ہے۔ ایک صاحب فرماتے ہیں کہ جواب کے لیے آدھ آنے کا ٹکٹ جو بھیجا ہے تو کیا اب سندیے میں لڑو نہیں بنتے؟ ان بے چاروں کو کیا معلوم تھا کہ ان کا

شاگرد رشید یہ بھانڈا چوراہے میں پھوٹے گا۔ غرض حضرت شوق نے اپنے ”اساتذہ کرام“ کا نام اُچھالنے اور اُن کی رسوائی میں کوئی دقیقہ اُٹھا نہیں رکھا۔ جناب شوق اس کی وجہ یہ بتاتے ہیں کہ ”اس درمیان (یعنی زمانہ اصلاح) میں اساتذہ کے جو خطوط نکات ادیبہ کا گنجینہ نظر آئے وہ بھی ضمیمے کے طور پر آخر کتاب میں درج کر دیے گئے ہیں۔ اگر کسی استاد کو یہ امر کچھ ناگوار گزرے تو مجھے معاف کریں۔ میں نے جو کچھ کیا ہے وہ ضیافت طبع ارباب ذوق کے لیے کیا ہے۔ اور اساتذہ معتبرہ کے فیوض عام کرنے کے لیے“ اوّل تو یہ خط نکات ادیبہ کا ایسا گنجینہ نہیں جیسا کہ حضرت شوق فرماتے ہیں اور اگر کچھ ادبی بحث ہے بھی تو چاہیے تھا کہ وہی خط چھاپتے جس کا تعلق ادب سے ہے غیر متعلق خطوط یا خطوط کے ایسے حصوں کو چھاپنے سے جن میں کوئی ادبی بحث نہیں، ان کا کیا مقصد ہے؟ شاید ”ضیافت طبع ارباب ذوق“ نہ نظر ہو۔ طبع کے بعد معافی مانگنا یہ اور ستم ہے۔ ہمارے خیال میں اُن کو یہ حق حاصل نہ تھا کہ وہ خانگی خطوط بغیر اجازت کے شائع کرتے۔ مگر شاگرد تو بیٹے کے برابر ہوتا ہے، اُسے اجازت کی کیا ضرورت ہے۔

ظاہر ہے کہ جب یہ سفینہ زبرین حضرات اساتذہ کی خدمت میں پہنچے گا تو بہت جھنجلائیں گے، بگڑیں گے، خفا ہوں گے، مگر اس سے

کیا حاصل ؟ جو ہونا تھا سو ہو گیا۔ مصلحت یہ ہے کہ اب خاموش رہیں اور اس سے عبرت حاصل کریں اور شاگردوں کی اصلاح سے پہلے اپنی اصلاح حال کی طرف متوجہ ہوں۔

اب رہی اصلاح، جس کے مفید ہونے پر بڑا طومار باندھا گیا ہے، سو واجبی ہی واجبی ہے۔ بعض صاحبوں نے اصلاح کے شوق میں سرے سے مضمون ہی بدل دیا ہے کوئی صاحب مطلب نہیں سمجھے اور شرکاٹ کے رکھ دیا ہے۔ کسی نے اصلاح دے کر شر کو پست کر دیا ہے اور کہیں مضمون ہی ضبط ہو گیا ہے۔ البتہ کہیں کہیں کوئی اصلاح اچھی بھی نظر آ جاتی ہے۔ خبر جو صاحب بصیرت ہیں وہ تو ان اصلاحوں کو دیکھ کر ان کی حقیقت سمجھ لیں گے، لیکن جو بندی ہیں یا جنہیں شر کہنے کا نیا نیا شوق ہوا ہے، انہیں بڑی الجھن پیدا ہوگی اور کچھ تعجب نہیں کہ وہ اصلاحوں کے اس طومار سے گم راہ ہو جائیں۔ جہاں حضرت شوق نے اتنا کھڑا کیا تھا اگر وہ ہر شر کی اصلاحوں پر ایک مختصر سا محاکمہ بھی ساتھ ساتھ لکھ دیتے تو بہت اچھا ہوتا اور اس حالت میں یہ کتاب کچھ نہ کچھ ضرور مفید ہو جاتی۔

اس کتاب میں ایک دوسری جدت یہ ہے کہ حضرت نیاز فتح پوری صاحب نے تو شروع میں کتاب کی تقریب لکھی ہے، دیباچہ ہمارے محترم مولانا شرر مدظلہ نے تحریر فرمایا ہے، مقدمہ جناب سلطان حیدر

صاحب جوش نے لکھا ہو، تبصرے جناب امیر احمد صاحب علوی اور ہمارے شفیق مکرم جناب ڈاکٹر صدیقی صاحب نے تحریر فرمائے ہیں۔ یہ سب تحریریں سنجیدہ اور بڑی شان کی ہیں اور پڑھنے کے قابل ہیں۔ ہم بھی جناب شوق کے شکرگزار ہیں کہ انھوں نے ادبی تفریح کا ایسا اچھا سامان جمع کیا ہے جو کسی دوسرے سے ممکن نہ تھا اور جو محنت اور کاوش انھوں نے اس میں اٹھائی ہے وہ فی الحقیقت قابلِ داد ہے۔

اُردو شہ پارے

جلد اول

مرتبہ ڈاکٹر سید محی الدین قادری، ایم۔ اے، پی۔ ایچ۔ ڈی
مکتبہ ابراہیمیہ اسٹیشن روڈ، حیدر آباد دکن
مکتبہ ابراہیمیہ نے اردو کلام کے انتخابات شایع کرنے کی تجویز
کی ہے۔ جو بہت اچھا کام ہے۔ اس کی پہلی جلد شایع ہو چکی ہے۔ اس میں
اُردو ادب کے آغاز سے ولی کے زمانے تک کے شاعروں اور نثر نگاروں
کا کلام انتخاب کیا گیا ہے اور ساتھ ہی ساتھ مصنفین کے حالات بھی
درج ہیں۔

پہلے باب میں اردو ادب کے ابتدائی کرشموں کا ذکر ہے۔ دوسرے
باب میں بیجا پور، تیسرے میں گولکنڈہ اور چوتھے میں مغلوں کی حکومت
کے شعرا اور نثر نگاروں کا ذکر ہے۔ اڈنبرا کی بیاض سے بعض مرثیہ گو
شعرا کا کلام بھی انتخاب کیا گیا ہے۔
کتاب کی ترتیب بہت اچھی ہے۔ کتاب کے آخر میں آٹھ ضمیمے اور

ایک فرہنگ ہے۔ ضمیموں میں ہر باب کے مصنفین اور کتابوں کی فہرست مع سنیں ہے۔ ایک ضمیمے میں اڈنبرا کے بیاض کے مرثیہ گو شاعروں کی فہرست اور ان کے مرثیوں کی تعداد ہے۔ ایک ضمیمہ سنین کا ہے۔ سب سے آخر میں ان مشکل الفاظ کی فہرست ہے جو ان انتخابات میں آئے ہیں۔ علاوہ اس کے سات شاعروں کی تصویریں اور کلیات سلطان محمد قلی قطب شاہ میں سے چار قطعوں کے چربے بھی درج ہیں جن سے کتاب کی رونق بڑھ گئی ہے۔

اس کتاب میں بھی وہی خامی پائی جاتی ہے جو مولف کی ہر کتاب میں نظر آتی ہے۔ یعنی عجلت۔ بعض نوجوان انشا پردازوں کو مصنف بننے کی اس قدر عجلت ہوتی ہے کہ ان کے کاموں میں ایسی قابل افسوس خامیاں رہ جاتی ہیں جو صرف محنت اور غور کرنے ہی سے رفع ہو سکتی ہیں۔ یہ نکتہ ہر نوجوان انشا پرداز کو پیش نظر رکھنا چاہیے۔ چنانچہ اس قسم کی خامیاں جو عجلت اور پریشانی کا نتیجہ ہیں اس کتاب کے ہر صفحے پر نظر آتی ہیں۔

یہ خامیاں کئی قسم کی ہیں۔

اول:- ایسے الفاظ جو درحقیقت مشکل اور اجنبی ہیں فرہنگ میں نہیں ہیں۔ مثلاً بھیدنا، سانت، گنگن، داکھ، تبلی، لہذا، ابھال، پارک (پارک) وغیرہ وغیرہ فرہنگ میں نظر نہیں آتے۔

دوم :- جس کلام کا انتخاب کیا گیا ہو، اس کے پڑھنے میں محنت اور غور نہیں کیا گیا اور جیسا غلط غلط لکھا ہوا تھا ویسا ہی نقل کر دیا گیا ہو۔ مثال کے طور پر یہ مصرع

جیوں پھول تازا بن منے جیوں یوتلی بوجن منے

بے معنی ہے۔ یہ لفظ بوجن نہیں بلکہ بوجن ہے ”یوتلی“ پتلی ہے بوجن کے معنی آنکھ کے ہیں۔ یعنی آنکھ کی پتلی۔ اسی طرح دوسرا مصرع

دندی تیری شہرت سے بور ہے انہیں

ہے۔ اس کے کچھ معنی نہیں ہو سکتے۔ یہ لفظ ”بور ہے“ نہیں بلکہ بوڑے ہوئے کے معنی دکنی زبان میں بہرے کے ہیں۔ اگر قسم کے شعر کثرت سے ہیں جو غلط نقل کر دیے گئے ہیں اور پھر حاشیہ میں نہ تو ان کی تشریح کی کوشش کی گئی ہو اور نہ یہ اشارہ کیا گیا ہو کہ ان کی صحت نہیں ہو سکتی۔ انتخابات کی کتابیں بہت قابل قدر ہوتی ہیں اور اس لیے ان کی صحت کی طرف خاص طور پر توجہ کرنے کی ضرورت ہوتی ہے۔ ایسے انتخابات جن میں غلط اور صحیح کی کوئی تمیز نہ ہو محض بیکار ہیں۔ خاص کر ایسے کلام کے انتخاب میں جو قدیم ہو اور ایسی زبان میں ہو جو اب عام طور پر نہیں بولی جاتی، اس کی صحت کامل اور غور سے ہونی چاہیے۔

سوم :- اکثر الفاظ کے معنی غلط دیے ہیں اور محض قیاس سے

لکھ دیے گئے ہیں۔ مثلاً ادھار کے معنی غذا اور خوراک دیے گئے ہیں جو صحیح نہیں۔ وہ لفظ اہار ہی۔ ادھار کے معنی بھروسے اور اعتماد کے ہیں۔ اسی طرح اپنگ کو اپنگ لکھا ہے اور اس کے معنی بہت بتائے ہیں جو بالکل غلط ہیں ”بارا“ کے معنی سردی کے لکھے ہیں حالانکہ اس کے معنی ہوا کے ہیں۔ ”درماں“ کے معنی تعظیم لکھے ہیں حالانکہ یہ دو لفظوں سے مرکب ہے اور مان بمعنی وَاَن ہے یعنی عزت والا ”رہس“ کے معنی شوق اور امنگ کے لکھے ہیں۔ ان معنوں میں یہ لفظ کبھی استعمال نہیں ہوا۔ اصل میں یہ لفظ اس ہے کسی غلط نسخے میں رہس لکھا ہوگا ویسے ہی نقل کر دیا گیا۔ ”سکن“ کے معنی بڑی گھڑی کے دسپہ ہیں اور تشریح یہ کی ہے کہ ”سو“ بمعنی بڑی اور گن بمعنی گھڑی یعنی بڑی گھڑی۔ یہ لفظ دو معنوں میں آتا ہے۔ ایک تو شکون کے معنوں میں اور دوسرے گنواں یعنی خویوں والے کے معنوں میں۔ ”سو“ الفاظ کے شروع میں بطور سابقہ کے ہمیشہ اچھے معنوں میں آتا ہے جیسے سگند، سگھر وغیرہ۔ غرض اس قسم کے بیسیوں لفظ ہیں جن کے معنی یا تو غلط لکھ دیے گئے ہیں یا اُن کے پڑھنے میں غلطی کی گئی ہے اور لفظ کچھ کا کچھ ہو گیا ہے۔

بعض بعض باتیں اس کتاب میں عجیب ملتی ہیں جس سے ہمارا ہُشبہ قوی ہو جاتا ہے کہ قابل مؤلف جن کتابوں کے متعلق رائے ظاہر

کرتے ہیں ان کا مطالعہ یا تو انھوں نے بالکل نہیں کیا یا کیا ہو تو محض سرسری۔ مثلاً ”نورس“ کے متعلق لکھتے ہیں کہ ”ابراہیم پہلا بادشاہ تھا جس نے اردو میں ایک لمبی نظم لکھی ہے اس کا نام نورس اور موضوع موسیقی ہے“ نورس کو اردو کی کتاب کہنا ایسا ہی ہے جیسے کوئی گیتان جلی کو اردو کی کتاب کہے۔ نورس ٹھیٹ ہندی زبان میں ہے اور اسے اردو سے کوئی تعلق نہیں۔

دوسری ایک عجیب بات بحری کے متعلق ہے۔ فرماتے ہیں ”غالب“ وہ بہت اچھا شاعر تھا، بد قسمتی سے راقم کی نظر سے اس کی اردو نظم ”من لگن، نہیں گزری“

یہ کتاب کئی بار چھپ چکی ہے اور بہت مقبول اور ہر دل عزیز دکن کے ہر شریف گھرانے میں اس کا نسخہ ملتا ہے۔ خود عثمانیہ یونیورسٹی کے کتب خانے میں اس کا نسخہ موجود ہے تعجب ہے کہ یہ عام اور مشہور کتاب مولف کی نظر سے نہیں گزری۔

بڑا نقص اس کتاب میں یہ ہے کہ انتخابات کی صحت کا خیال نہیں رکھا گیا۔ یہ محنت طلب کام تھا۔ دوسرا نقص یہ ہے کہ نامانوس اور مشکل اشعار اور الفاظ کا حل نہیں کیا گیا۔ پڑھنے والے کے لیے ایسی کتابیں کسی کام کی نہیں ہوتیں۔

آخر میں اس بات کا اظہار افسوس کے ساتھ کرتا ہوں کہ

اگرچہ قابل مؤلف نے رسالہ اردو کی تحریروں سے بہت کچھ استفادہ کیا ہے اور بعض مصنفین اور تصانیف کی معلومات صرف اسی رسالہ کی بدولت حاصل ہوئی ہیں لیکن اس کی طرف انھوں نے اس طرح اچٹتے ہوئے اشارہ کیا ہے جس سے معلوم ہوتا ہے کہ وہ خود بھی اس سے قبل یا اس سے الگ ان تصانیف کا مطالعہ فرما چکے ہیں، حالانکہ میراجی شمس العشاق، برہان الدین جہانم کی اکثر تصانیف، مجرمی، شوقی، ذوقی، میراجی خدا نما کے متعلق جو کچھ انھوں نے لکھا ہے اس کا ماخذ صرف ”رسالہ اردو“ ہی۔

مثلاً حسن شوقی کے کلام کے متعلق لکھا ہے کہ اس کے کلام کے محظوظے انجمن ترقی اردو میں بھی محفوظ ہیں۔ بڑی عنایت ہوتی اگر وہ یہ بھی بتا دیتے کہ حسن شوقی کی جن دو کتابوں (ظفر نامہ نظام شاہ اور میزبانی نامہ) کا ذکر انھوں نے اپنی اس کتاب میں کیا ہے وہ ان کی نظر سے گزری ہیں یا نہیں، اور ان کے نسخے اور کہاں کہاں ہیں۔ ایسے مصنف و مؤلف جو حقیقی علم کا ذوق رکھتے ہیں وہ اپنے ماخذوں کے حوالے دینے میں کبھی سخی نہیں کرتے بلکہ ہمیشہ عالی ظرفی سے کام لیتے ہیں۔

اکبر الہ آبادی

(مؤلفہ جناب طالب الہ آبادی - مطبع انوار احمدی الہ آباد صفحات ۲۸۷)

قیمت قسم اول مجلد سات روپے آٹھ آنے، قسم دوم مجلد پانچ روپے

زمانہ حال میں اردو کے تین بڑے شاعر ہوئے ہیں جنہوں نے غزل کی تنگنا سے نکل کر شاعری کے صحیح مفہوم کو سمجھا۔ تینوں کے کلام میں زمانہ کا رنگ نظر آتا ہے حالی کے کلام میں جو درد اور سوز و گداز ہے وہ کسی کو نصیب نہ ہوا۔ وہ مسلمانوں کی خانہ خرابی پر آنسو بہاتا ہے اور اس کے ساتھ اس بگڑے ہوئے گھر کے بنانے کا شوق دلاتا ہے۔ اقبال کا کلام جوش اور غیرت سے بھرا ہوا ہے۔ وہ مسلمانوں کو عمل کی دعوت دیتا ہے اور مغربی تہذیب اور ہندی اثر سے بچنے اور آئین اسلام پر قائم رہنے کی ہدایت کرتا ہے۔ وہ چاہتا ہے کہ اسلام سارے عالم پر چھا جائے اور دنیا کی خرابیوں کا علاج کرے۔ اکبر مغربی تہذیب سے سخت بیزار ہے اور جب وہ مسلمانوں کو اس رنگ میں دیکھتا ہے تو اس سے نہیں رہا جاتا اور ظرافت میں نیچے ہوئے نشتر سے کام لیتا ہے۔ اس کے کلام کی بڑی خصوصیت ظرافت بلکہ

ظن و تشنیع ہو اور اسے وہ اس مزے سے کہ جاتا ہو کہ جن کے خلاف ہو وہ بھی لطف لیتے ہیں۔

اکبر کے حالات اور کلام پر متعدد مضامین اور رسالے شائع ہو چکے ہیں لیکن طالب صاحب نے جس تحقیق اور محنت اور تلاش سے اکبر کے حالات لکھے ہیں اور اُن کے کلام کی خوبیوں کو دکھایا ہے وہ اب تک کسی نے نہیں کیا تھا۔ وہ اکبر کے سچے شیدائیوں میں سے ہیں اور اس کے ساتھ صحیح ذوق رکھتے ہیں۔ تلاش اور جستجو سے ٹھہراتے نہیں اور یہی وجہ ہے کہ انھوں نے اکبر کے جو حالات محنت اور تحقیق سے جمع کیے ہیں ان کی صحت میں کلام نہیں ہو سکتا، اور اس سے زیادہ اُمید نہیں کہ کوئی دوسرا جمع کر سکے۔ حالات سے زیادہ ان کے کلام سے بحث کی ہے اور مختلف عنوانات کے تحت میں اُن کے کلام کا بہترین انتخاب بڑے سلیقے سے اس طرح مرتب کر دیا ہے کہ جن کو اکبر کا ضخیم کلمات مطالعہ کرنے کی فرصت نہیں وہ اسے پڑھ کر بالکل بے نیاز ہو جاتے ہیں۔ کلام کے بعد ان کے بیشتر خطوں کے اقتباسات اس خوبی سے دیے ہیں کہ ان کی زندگی کے ظاہر و باطن کا سا حال آشکارا ہو جاتا ہے۔ اکبر کے خطوں میں بہت کم وہ خوبیاں ہیں جو ان کے کلام میں ہیں۔

اکبر مذہبی شخص ہیں مگر متعصب نہیں۔ وہ پرانی وضع کے سچے

مسلمان ہیں وہ اس وضع پر قائم رہنا چاہتے ہیں اور دوسروں کو بھی اسی وضع میں دیکھنا چاہتے ہیں۔ یہ وہ زمانہ تھا جب کہ نئے خیالات اڈے چلے آتے تھے اور پرانے خیالات کے پاؤں اکھڑ رہے تھے کہ اکبر نے مشرقی تہذیب کی حمایت میں اپنی آواز بلند کی اور مغربی تہذیب کے شیدائیوں کی حاققوں اور فضولیوں کی ہنسی اڑانی شروع کی۔ وہ علی گڑھ کی جدید تحریک پر زہر میں بھی ہوئی چوٹیں کرتا ہی، وہ بے پردگی پر طرح طرح کی پھبتیاں کہتا ہی اور نئی تحریکوں اور جدید خیالات کا خوب خاکہ اڑاتا ہی۔ وہ والٹر کا بالکل ضد ہی اس کا خیال ہی کہ یورپ کی مادیت سے اسلام اور اسلامی تہذیب خطرے میں ہی اور ان کو مغربی سائنس اور فلسفے سے بچانے کی کوشش کرتا ہی۔ "نئی روشنی" کا سخت دشمن ہی اور اس کی طرح طرح تضحیک کرتا ہی۔ گو وہ یہ سمجھتا ہی کہ اُس نے جدید خیال کے دیو کو پست کر دیا ہی لیکن حقیقت میں وہ سائے سے لڑ رہا ہی۔ اسے ایسے کوتہ اندیش ہندی جو اپنی ظاہری طرزِ معاشرت میں یورپینوں کی نقالی کرتے ہیں، ایک آنکھ نہیں بھاتے اُن کے خلاف اس کا غصہ اور اس کی نکتہ چینی سچے دل سے ہوتی ہی۔

اس کا طرزِ شُستہ اور ظریفانہ ہی لیکن اس کے اشعار ہمیشہ بے عیب نہیں ہوتے اس لیے کہ وہ لفظوں کے اُلٹ پھیر اور قافیہ بندی سے

بہت کچھ اثر پیدا کرنا چاہتا ہے۔ اکثر شعر محض قافیہ کی خاطر کہے ہیں، وہ شعر شعر نہیں رہے لطیفے ہو گئے ہیں۔ اس میں بہت کچھ شبہ ہے کہ آئندہ نسلوں میں بھی وہ ایسا ہی مقبول ہوگا جیسا وہ اپنے زمانے میں تھا یا آج کل ہے۔ اس کا فیصلہ کرنا ابھی مشکل ہے کہ وہ اعلیٰ درجے کے شعرا میں تھا یا نہیں، لیکن اس میں کلام نہیں کہ وہ اپنے رنگ میں بے نظیر ہے اور اس کی تقلید نہایت مشکل ہے۔

مذہب پر اکبر کا بہت بڑا اعتماد تھا وہ ایک باخدا اور صوفی منش آدمی تھے۔ لیکن ساتھ ہی وہ بہت بزدل اور ڈرپوک بھی تھے۔ اس اعتقاد پر یہ بزدلی بہت حیرت انگیز ہے۔

زمانہ انتقام لیے بغیر نہیں چھوڑتا۔ اکبر جو مغربی تعلیم اور مغربی تہذیب کے سخت دشمن تھے اپنی اولاد کو اس سے نہ بچا سکے اور خود انھوں نے ان کو وہی تعلیم دلائی جس کی وہ عمر بھر مخالفت کرتے رہے۔

طالب صاحب نے اکبر کی زندگی کا کوئی پہلو نہیں چھوڑا جہاں کہیں ان کو کوئی سقم نظر آیا ہے تو اسے بھی بے تحلف ظاہر کر دیا ہے۔ اس سے قبل جن صاحبوں نے اکبر پر کچھ لکھا ہے ان پر کسی قدر سختی سے تنقید کی ہے خاص کر مؤلف تاریخ ادب اردو پر۔ واقعات کی تحقیق میں لغزش ہو ہی جاتی ہے اس پر اس قدر تشدد درست نہیں، خصوصاً

جب کہ لکھنے والے کی کوئی بدیتی نہ ہو۔ اس کتاب میں طالب صاحب نے دو جگہ اس مشہور قطعہ کو جس کا دوسرا مصرع ”دکھلا کے سبز باغ عذاب و ثواب کا“ ہے، سودا سے منسوب کر دیا ہے حالانکہ یہ قطعہ قاضی محمد صادق خان اختر کا ہے۔ اس قسم کی لغزشوں سے کوئی پاک نہیں اور اس لیے ایسی فروگزاشتوں پر لکھتی سے نکتہ چینی کرنا جائز نہیں۔ ہم طالب صاحب کی محنت، تحقیق اور ذوق کی دل سے داد دیتے ہیں اور ہمیں امید ہے کہ تمام اہل ذوق اس کتاب کی قدر کریں گے۔

فیضانِ شوق

دیوان منشی احمد علی صاحب شوق قدوائی لکھنوی مرحوم
 حجم (۳۰۰) صفحے - سائز ۲۶x۲۰ قیمت دو روپے، لکھائی
 چھپائی کاغذ بہت عمدہ - مع تصویر مصنف - پتہ :- خان بہادر
 شیخ رضی الدین احمد صاحب بیرسٹریٹ لاگوئڈہ (اودھ)

سحرالبیان منشی احمد علی صاحب شوق قدوائی مرحوم اردو زبان
 کے ان استادوں اور مسلم الثبوت شعرا میں تھے جو اپنی خصوصیات
 کے لحاظ سے آپ اپنی نظیر تھے اور جن کی تمام زندگی اس فن شریف
 کی خدمت میں گزری ہو۔

اس چند سال کے اندر نہایت افسوس ہو کہ ہماری زبان کے
 کئی گراں پایہ انشا پرداز اور شاعر ہم سے ہمیشہ کے لیے جدا ہو گئے
 اور زیادہ افسوس اس کا ہو کہ اپنی خصوصیات اور کمالات بھی اپنے
 ساتھ ہی لیتے گئے۔ حضرت اکبر الہ آبادی مرحوم، جناب شاد عظیم آبادی
 مولانا وحید الدین سلیم پانی پتی، مولانا شرر لکھنوی اور جناب شوق
 قدوائی اس دور میں ادب اردو کے زبردست ارکان تھے۔

حضرت شوق قدوائی ایک قادر الکلام، کہنہ مشق شاعر اور رنگ قدیم و جدید پر قادر تھے۔ اور یہ عجیب بات ہو کہ وہ بعض خصوصیات کے لحاظ سے مجموعہ اضداد ہستی تھے۔ ان کا دیوان اور غزلیں اگر دیکھیے تو مذاق جدید اور جذبات نگاری سے بالکل الگ ہیں، قدیم رنگ نمایاں ہے اور وہ بھی خاص لکھنؤ کا فرسودہ رنگ۔ رعایت لفظی کی تو اتنی زیادہ نہیں مگر محاورات، ضرب الامثال بول چال نظم کرنے کی خاص کوشش کرتے ہیں اور آورد کو آمد بنانے کی بھی یہی ان کے دیوان کا امتیازی رنگ ہے۔ اس پر بھی شگفتگی اور برجستگی بہت ہے۔ اور یہ کمال مشاقی کی دلیل ہے کہ کلام گنجلک نہیں ہونے پایا۔ یہ معلوم ہوتا ہے کہ مشکل زمیوں میں طبع آزمائی کا خاص ذوق رکھتے ہیں ان کا زور زیادہ تر لفظی صنایع اور فنی خوبیوں تک ہے لیکن شاید یہ کہنا بے جا نہ ہوگا کہ شعر کی اصل روح جو اُسے انسان کے دل کی گہرائیوں تک پہنچا دے وہ نہیں ہے اور یہ بھی تو بہت کم۔ بہ خلاف اس کے ان کی نظیں نہایت پاکیزہ ہیں اور بعض تو جذبات کی صحیح ترجمانی کے لحاظ سے ملک میں بے حد مقبول ہوئی ہیں خاص کر ”عالم خیال“ جس میں ایک ایسی خاتون کے جذبات و خیالات ظاہر کیے ہیں جو اپنے شوہر سے دُور ہے، یہ اپنے گھر میں ہے اور شوہر پردیس میں۔ حقیقت یہ ہے کہ یہ مرحوم کی ایک بے مثل نظم ہے خصوصاً

فیضان شوق

ہماری تعلیم یافتہ مسلمان خواتین میں اس نے غیر معمولی مقبولیت حاصل کی ہے۔ اس کے علاوہ اور نظمیں بھی بغایت دل پسند ہیں اور یہ اتنا ذخیرہ ہے کہ اگر کتابی صورت میں چھپے تو اچھا خاصا حجم ہوگا۔ اور ہمارا یہ خیال ہے کہ مرحوم کے دیوان سے زیادہ اس وقت اُن کے مجموعہ نظم کی ملک کو ضرورت تھی۔

زیر تنقید دیوان میں غزلیں ہیں، مگر یہ غزلیں اس رنگ میں نہیں جو آج کل مقبول ہے اگرچہ زیادہ حصہ آخر عمر اور درمیانی عمر کا ہے کیونکہ ابتدائی عمر کا کلام زیادہ تر ضائع ہو گیا اور جو بچ رہا تھا اس کا بھی اکثر و بیشتر حصہ خود مصنف نے اپنے ذوق کے سبب تلف کر دیا۔ آخر دیوان میں چند اخلاقی قطعات اور رباعیاں ہیں مگر ان میں بھی جان شاعری کی وہی کمی ہے جو غزلیات میں ہے۔ ایک امتیازی خصوصیت دیوان کی یہ ہے کہ غزلوں میں زبان نہایت صاف و شستہ اور صحیح استعمال کی ہے اور اشعار کی تعداد بہت کم رکھی ہے جو متقین کی خصوصیت تھی۔ رعایت لفظی زیادہ نہیں لیکن صحت زبان اور محاورات و ضرب الامثال بندی کے سوا اور کوئی بات مشکل سے موجودہ دور ادب اور مذاق سلیم کے لیے دل چسپ ہو سکتی ہے۔

دیوان کے شروع میں مرحوم کے صاحبزادے شیخ ظاہر علی صاحب کا ایک صفحہ کا دیباچہ ہے۔ اس کے بعد مولوی معین الدین صاحب

بی اے (کنٹب) بیرسٹریٹ لاکھنؤ کا ایک بسیط مقدمہ ۲۸ صفحات کا
 ہے جس میں مصنف کے سوانح حیات، خصوصیات کلام، خصائل،
 مزاج، تصانیف و کلام پر تبصرہ اور بہت سی باتیں آگئی ہیں تاہم
 ہمارے خیال میں یہ مقدمہ ابھی تشنہ ہے اس میں کئی اور اہم چیزیں
 رہ گئی ہیں ایک تو ان کی تصانیف کا ذکر تفصیلی نہیں ہے، بعض کا
 نام تک مذکور نہیں، دوسرے ان کے تلامذہ کا بالکل ذکر نہیں۔
 اس کے علاوہ بعض اور بھی قابل تذکرہ باتیں چھوٹ گئیں۔

دیوان اس مطلع سے شروع ہوتا ہے:-

مرا حق مان کر بن تو مرا حاجت روا ہوتا

کہ میں مانے ہوئے ہوں اے خدا تیرا خدا ہونا

پہلے مصرعے کے لفظ بن پر دوران طباعت میں بحث ہو چکی ہے
 آخر میں تمام ”عقیدت مند اسی نتیجے پر پہنچے کہ اپنی کوتاہ نظری تسلیم
 کر لی جائے اور ان پر حرف نہ رکھا جائے، مطلع بجنہہ رہنے دیا جائے
 لیکن یہ ہمارے خیال میں زبردستی ہے؛ جو بات سچ ہو وہ کہنی چاہیے
 کہ بن یہاں کسی طرح نہیں کھپتا، ورنہ ردیف بیکار ہوتی ہے۔ کیا لکھنؤ میں
 اب کوئی ایسا زبان داں نہیں جو اس معے کو حل کرتا یا اسے کم از کم
 کتابت ہی کی غلطی سمجھ لیا جاسکتا۔ یہ مطلع طبع دیوان کے وقت ہمارے
 ایک دوست کے پاس بغرض استفسار آیا تھا تو انھوں نے یہ لکھ دیا تھا

فیضان شوق

کہ یہ لفظ (ہیں) نہیں بلکہ (ہی) یا (بھی) ہو، اس صورت میں مطلع ٹھیک ہو جاتا ہے۔ اور شعرا نے بھی اپنی اپنی رائیں پیش کیں مگر عقیدت مند کب مانتے ہیں۔ یہ پہلی غزل حمد میں، شعر کی ہو مگر کوئی شعر خاص طور پر قابل ذکر نہیں، دو ایک شعروں میں ناگوار تنقید بھی ہے دوسرے صفحے سے عشقیہ کلام شروع ہوتا ہے؛ پہلا مطلع یہ ہے:-

بکتے بکتے تو تو ای ناصح مرا سر کھا گیا

دل گیا میرا تو پھر تیری گرہ سے کیا گیا

یہ ”تیری گرہ سے کیا گیا“ نظم کرنے کے لیے کہا گیا ہے۔ ایسے شعردہ خود بہت پسند کرتے اور فخر یہ جھوم جھوم کر سناتے تھے۔ دوسرا شعر ملاحظہ ہو:-

کچھ شباب آتے ہی آج اس پر توکل اس ستم

اک ذرا سا حسن کیا پایا کہ تو اتر گیا

اس میں زبان کا جو لطف ہو، وہ تو اہل نظر سے مخفی نہیں لیکن پہلے مصرعے میں (کچھ) کچھ یونہی سا ہے، اور دوسرے میں ”ذرا سا حسن“ معشوق کے لیے کہنا صحیح ذوق محبت کے منافی ہے۔ سچ یہ ہے کہ حضرت شوق کی شاعری محبت کی شاعری نہیں بلکہ رسی غزل گوئی کا تلازمہ و محاورہ بندی ہے۔ اور فرماتے ہیں:-

رے منڈر کسی سے لے کے تجھ کو بیان کھانا تھا ترے ہونٹوں کو میرے خون کا بیڑا اٹھانا تھا

یہ آپس چند میں نے کھینچ دیں صرف اوپرے دل سے
 اثر کی کب تمنا تھی فقط اُس کو ڈرانا تھا
 آپس کھینچ دینا، یا کھینچ لینا، دونوں ٹھیک نہیں۔ آپس کھینچیں
 ہی فصیح معلوم ہوتا ہے۔ پہلے شعر میں ”مرے مٹنے پر“ بھی اچھا نہیں ہے
 اس زمین میں یہ شعر خوب کہا ہے۔

تمھاری، غیر کی، ناصح کی، اب تو سب کی سنتے ہیں
 کسی کی ہم نہیں سنتے تھے وہ بھی اک زمانہ تھا
 حقیقت میں بہت پاکیزہ شعر ہے۔ یہ حالت ایک وقت انسان پر
 گزرتی ہے اور پھر ضرور اس کی یاد آتی ہے۔

ذیل کے مطلع میں بھی ایک بات نظم کی ہے، یہ اور اس قسم کے
 کثرت سے اشعار ایسے ہیں جن پر خود مصنف کو ناز تھا اور بہت سے
 احباب و عقیدت مند محض مرثیہ شوق سے سُنتے اور جوش و خروش سے
 داد دیتے تھے۔ آخر میں تو وہ صرف لغت و زبان کی سند کے لیے شعر
 کہا کرتے تھے اور چاہتے تھے کہ محاورات نظم میں بندھ جائیں تاکہ
 لغت کی کتابوں کے لیے سند آئندہ کام آئیں فرماتے ہیں۔
 دل کھوتا ہے، ہم کو اس سے راز عشق نہ کہنا تھا
 ”گھر کا بھیدی لنکا ڈھلے“، اتنا سمجھے رہنا تھا

فیضانِ شوق

کیوں ہنستے ہو، میں جو برہنہ کج جنوں کے ہاتھوں ہوں
 کچھ دن گزرے میں نے بھی خوش رنگ لباس اک پہنا تھا
 خوش رنگ لباس سے غالباً جو گیا لباس مراد ہو جو بعد کو شدت
 جنوں نے اتار پھینک دیا اب شاعر ننگا پھر رہا ہے اور لوگ اس فطری لباس پر
 ہنس رہے ہیں۔ یہ مقطع میر تقی کی شاعری اور اسی دورِ قدیم کی یاد
 دلاتا ہے۔

ہمت ہاری، جی دے بیٹھے، سب لذت کھوئی اے شوق
 مرنے کی جلدی ہی کیا تھی، عشق کا غم کچھ سہنا تھا
 متقدمین کی طرح چھوٹی اور طویل بحروں میں آخر عمر میں بہت
 طبع آزمائی کی ہے۔ مگر دل میں وہ درد، وہ کسک نہیں، نہ صحیح مذاق شعری
 اور محبت کی چاشنی ہے۔ بعض بعض شعر ضرور قابلِ قدر ہیں، یہ شعر بھی
 برسے مزے کا ہے :-

آنکھ اس ادا سے اس نے دکھائی کہیں نے شوق
 چپکے سے اپنا مو کا بھرا جام رکھ دیا
 کوئی نئی بات نہیں، مضمون پامال و فرسودہ ہے لیکن زبان کی
 مفاہی و سادگی اور بندش کی برجستگی و جہتی نے خاص مزہ پیدا کر دیا ہے۔
 شعرا انھیں کے رنگ کا ہے۔
 بدغیر، اور ٹھکانا ڈھونڈیں دل بہلانے کا
 اب سے آئے گھر سے آئے نام نہیں گھر جانے کا

اس کے دوسرے مصرعے میں بھی ایک محاورہ کامیابی کے ساتھ
 نظم کیا ہے۔ رام پور کے قیام میں جب کہ حضرت شوق کا آخری دور تھا
 وہ ایسی بحروں میں فکر کرتے تھے۔ قدرت کلام حاصل تھی، مگر رعایت
 لفظی اور محاورہ بندی ہاتھ سے کہاں جاتی ہے۔ درود اثر، جذبات نگار
 محاکات، جو تغزل اور شعر کی جان ہے بہت کم پائی جاتی ہے۔ البتہ
 کہیں کہیں کچھ جھلک ہے۔ مثلاً

کچھ جلنے لگا کباب کا سا	بو آتی ہے ساتھ ہر نفس کے
کیا جانیں کیا جی میں آیا	بیٹھ گیا شوق، اک گلی میں
نئی دولت ملی اترا رہے ہیں	شباب آیا، وہ آفت ڈھا رہے ہیں
کہاں کا دل ہیں اب کیا رہے ہیں	نہ پوچھو غم میں دل کے ضعف کا حال
سب نگینے ہیں تمھارے نام کے	جتنے ٹکڑے ہیں دل نا کام کے
منہ چھپا او سونے والے بام کے	پڑتی ہے تجھ پر فرشتوں کی نظر
سینکڑوں دنیا میں ہیں اس نام کے	سن کے میر نام بولے کون شوق؟
کیا مزے دار شعر کہے ہیں، زبان کی سادگی قابلِ داد ہے	اور صُنیے۔

کچھ دل کی سناؤں کچھ جگر کی
 ذیل کا شعر کیا لا جواب کہا ہے۔
 دامن کو ذرا بچائے رہنا
 دنیا نہیں گرد ہو سفر کا راز

ٹ گئی عمر لکھتے لکھتے خط اور ابھی حالِ عشقِ مجل ہی
 بہر حال دیوان شوق جیسا کہ مقدمہ نگار صاحب نے لکھا ہے ”زیادہ تر
 اس غرض کے لیے ہے کہ آئندہ کے طالبان فن اور محققین زبان ان کے
 تاج کتب بینی اور پہچان سالہ تجربہ سے فائدہ اٹھائیں“ مگر شاعرانہ
 دل فریبیاں بھی اس کے صفحات میں ملتی ہیں اور وہ قدیم طرز میں بھی
 بندش سے بعض اوقات خاص لطف پیدا کر دیتے ہیں۔ مثلاً

ہم نہ مانیں کہ کھلی سُرخِ خواب آنکھوں سے
 پھوٹ نکلا ہے ترانِ رنگِ شباب آنکھوں سے
 دو گھڑی کے لیے وہ آئے تو دو گھر لوٹے
 لے گئے چھین کے دل سینے سے خواب آنکھوں سے

کیا مشکل زمین ہے جس میں (آنکھوں سے) ردیف ہے، مگر کیا
 بھے اچھے شعر اپنی مشاقی اور قادر الکلامی سے نکال لیے ہیں اور دیکھیے۔

اتنی تو اس نے کی مری دل سوزیوں کی قدر
 تڑبت پہ اک چراغِ سیرِ شام رکھ دیا
 گل ہو کے ہیں کیا ہنستا ایسا نہ تھا غم میرا
 شبنم کی طرح گزرا روتے ہی جنم میرا

اس میں جنم گزرا باندھا گیا ہے، خدا جانے یہ کہاں تک بلحاظ
 ٹھیک ہونے نئے قافیوں اور ردیفوں میں کثرت سے دیوان شوق

میں غزلیں ملیں گی۔ یہ کیا خوب کہا ہے :-

رونے سے میرے کھل گیا ظالم پہ دروِ عشق

اچکی جو آئی سنہ سے کیلجہ نکل پڑا

ذوق و ظفر کی طرح ہم لکھ چکے ہیں کہ حضرت شوق کو محاورہ بندی
و مثل بندی کا جیسا شوق ہے ویسا ہی شکل زمینوں میں بھی کہنے کا ذوق
و ملکہ رکھتے ہیں اور ایسے ایسے شعر نکالے ہیں کہ ان کی قدرت کلام کو
ماننا پڑتا ہے مگر اپنا رنگ ہاتھ سے نہیں جانے دیتے۔ فرماتے ہیں :-

میں غیر ہوں اس سے یہ کھٹک جائے تو اچھا

دل اس کا مرے دل سے اٹک جائے تو اچھا

دل مرا ٹوٹا تو اس کو کچھ ملال آہی گیا

اپنے بچپن کے کھلونوں کا خیال آہی گیا

وصل کی شب مجھے کیا کیا ہوئے دھڑکے ای شوق

اس کی پرچھائیں میں تھا نور سحر ہی کا سا

کچھ ہٹا رنگ اس کی ہندی کا تو لطف آنے لگا

چاند کا ٹکڑا وہ ہر ناخن پہ چمکانے لگا

دو شعر یہ بھی کیا خوب ہیں :-

ہاتھوں سے منہ چھپا کر دل مفت لو کسی کا

پھر بھی کہیں ہوا ہے سودا ہنسی خوشی کا

پامردیٰ جنوں نے کیا کیا دکھائیں سیریں
وارفتہ ہو گیا میں صحرا کی زندگی کا
یہ زمین دیکھیے :-

سر کو کسی معشوق پہ وار آؤں تو اچھا
جن عشق کا یوں سر سے اتار آؤں تو اچھا
اس قسم کا ابتذال مذاق ہمارے قدیم استادان فن کے کلام میں
اکثر ہے اور یہ نتیجہ ہے لفظی شاعری کا - ذیل کے اشعار میں ایک
بات پیدا کی ہے -

جبر شیوہ نہیں ارباب وفا کا ورنہ
تو مقید کشتش دل کے اثر میں رہتا
حسن خالق نے دیا تھا تو دیا تھا لیکن
یہ بھی کیا اس نے کہا تھا کہ ستم گر ہونا
جان اب نہیں باقی ہے مجھے دفن کرادو
تم دل پہ نہ جاؤ یہ اچھلتا ہی رہے گا
دل کا دینا مجھے کیا آپ ہی منظور ہوا
پھٹ پڑی اس پہ جوانی تو میں مجبور ہوا
میری قسمت سے ہوا نذر تغافل وہ بھی
میں تو سمجھا تھا کہ جو راب ترا دستور ہوا

ناخن اب کاوش ہر روزہ کے غم سے چھوٹا
 مستقل لطف ہوا، داغ جو ناسور ہوا
 ضعف میں بھی کام مثل رنگ چل ہی جائے گا
 ہونہ ہو جنبش مرا پہلو بدل ہی جائے گا
 ذیل کا شعر بھی آج کل کون پسند کرے گا۔
 یاد آئے گا چھٹی کا دود جس دن امی مسیح
 اس لب معجز نما کا سامنا کرنا پڑا
 اس زمین میں اور بھی شعر ہیں مگر ہمارے کام کا کوئی نہیں
 ابتذال کا ایک شعر اور دیکھیے :-
 بلب سے لڑا دیتے ہیں گل مجھ کو دکھا کر
 دیتے ہیں وہ دھوکا کہ یہ ہو گال ہمارا
 یہ شعر اچھا کہا ہے :-
 میں کس امید پہ دیکھوں ستم ظریف کا ٹھٹھا
 جواب ایک تبسم ہے سو سوالوں کا
 یہ پوری غزل سلجھی ہوئی اور اچھی ہے۔ پھر کہتے ہیں :-
 دل پڑا نظروں کی تیغوں میں توکٹ ہی جائے گا
 ٹکڑے ٹکڑے ہو کے پھر غزروں میں بٹ ہی جائے گا

ہم وہ نہیں کہ حشر میں غافل ہوں آپ سے
میدان ہی میں اٹھ کے قدم لیں گے دیکھنا
یہ شعرداد طلب نکل گیا ہو۔

وہ دن فراق کا کہ نہ لائے خدا جسے
کچھ سہارا مرے جیسے کار باہی کب تھا
دل ہی قابو میں نہیں تجھ پہ جو قابو ہو تو کیا
تب تو مارا مجھے حشر آیا تو گھبرائے ناہ
کئی مقام نظر آگیا جو بن کا سا
یہ سب غزلیں مشکل زمین میں ہیں، اور یہ زیادہ تر خود حضرت شوق
ہی کی اختراع ہیں۔ شعر تقریباً ایسے ہی ہیں جیسے یہ مطلعے ہیں؛ یہ شعر
غور طلب ہو۔

چمن سے صبر ہو مجھ تک ہوا تو آنے دے
نہ بستنی کو مرے پیچھے پہ کس صیاد
اس غزل میں کس، بس قافیہ ہو۔ اور اس شعر میں، پیچھا، بروزن
اعلن کہا ہو، حالانکہ زبانوں پر تو پیچھا، بروزن فعلن ہو۔ مقصود شعر
مرتب بستنی کو باندھنا تھا اور کچھ نہیں۔ ایک یہ زمین نکالی ہو۔
سبزہ رنگوں پر لہرائے، شوق کریں وہ تنگ تو پھر؟
بھنگ کا کھانا سہل ہو لیکن موجیں لائیں رنگ تو پھر؟

عجب زمین ہے۔ اس میں شعر کہنا مشکل ہے۔ کلام موزوں البتہ ہو سکتا ہے۔ دوسرے مصرعے میں بھنگ کھانا محل تامل ہے۔ بھنگ پینا زیادہ متعارف ہے۔

کاکلوں سے عارضی اس کا شباب کیا نظر گھونگروں سے حسن رخ پا در رکاب کیا نظر
موت آگئی اب آئے تو کیا دو گے تم اگر کچھ نیند نہیں ہے کہ جگا دو گے تم اگر
ہم بھی ہیں دلوں پہ جو وہ ہیں اُنکے دونوں تلے ہوئے ہیں برابر کی جنگ
یہ سب شعر خاص ان کے رنگ کے ہیں۔ یہ شعر کیا خوب کہا ہے۔
دل پڑ گیا کشاکش امید و بیم میں در پر کبھی نظر ہو کبھی پاس بان پر
مضمون رشک اکثر شعر انے باندھا ہے، حضرت شوق فرماتے ہیں۔
اس رشک سے لکھا نہ کبھی میں نے شوق خط آئے گا اس کا نام قلم کی زبان پر
یہ شعر بھی خوب کہا ہے اور ایسی زمینوں میں شعراے موجودہ کو ضرور
فکر کرنا چاہیے بلکہ ان کا عام رواج ہونا چاہیے کہ قید ردیف سے آزاد
ہوں۔ فرماتے ہیں۔

وارفتگی عشق میں باقی نہ رہے ہوش ہستی مری مجھ کو ہوئی اک خواب فراموش
جس ستمگر نے کیا لاکھوں تمنّاؤں کا خول یاد کرتی ہے تمنّا پھر اسی کو آج کل
”کو آج کل“ اس غزل کی زمین ہے۔ مگر پاکیزہ شعر نکالا ہے۔ اور
فرماتے ہیں۔

ملنے والے چھوڑتے جاتے ہیں کج رُخ جان کر جا رہے ہیں ہم دیا رب کیسی کو آج کل

یہ کچھ دیکھ کھپا نہیں - چند اور منتخب شعر لکھتا ہوں :-

ظالم کی جفا کم نہ مراد رو جگر کم
ہر لاگ برابر کی ادھر کم نہ ادھر کم
دل کے ہوئے جو آشنا ہم سے نظر، نظر سے ہم
کٹ کے ہوئے جدا جدا ہم سے جگر جگر سے ہم
وہ ترس کھا کر جودل سے مجھ حیز کی ہی ہیں
لب نمک پروردہ ان کے ہیں انھیں کی کسی ہیں
غور جو رکا بانی ہر اور کچھ بھی نہیں
یہ مقتضائے جوانی ہو اور کچھ بھی نہیں
نفس کی چال ترے گھر سے چل کے جاتے ہیں
یہیں پھرتے ہیں جب ہم کل کے جاتے ہیں
ہر آئینے میں اپنا محو دیدار آپ ہی اب تو
وہ اپنی ناک چوٹی پر گرفتار آپ ہی اب تو
گیلوں گیلوں ہم نے لاکھوں لکڑی پتھر کھائے ہیں
لوگوں نے دیوانہ پا کر ناک چنے چولے ہیں
ان دونوں مذکورہ شعروں میں صرف دو محاورے بانڈھنے تھے، وہ تو
بندھ گئے مگر مذاق لطیف کا خون ہو گیا - اور سینے -

دل ہو فریادی کہ دست ظلم کا کل ہو دراز
دل ہے غزل کیا خوب کہی ہو :-
کچھ تو مرے پہلو سے نظر لے کے گئی ہو
دل لے کے گئی ہو کہ جگر لے کے گئی ہو
اتذکرے آج نہ پٹائے اسے یاس
امید جسے جانب در لے کے گئی ہو
باد سحری ان کو مرا حال دکھانے
سو کھا ہوا اک برگ شجر لے کے گئی ہو
ذیل کا شعر مصنف نے نکال دیا، مگر ہمیں یاد رہ گیا تھا، دیوان میں

نہیں ہو -
برچھی سے کہیں میں نے چرایا نہیں پہلو
جب آئی ہو تب نخت جگر لے کے گئی ہو

تفہیماتِ عبدالحق

یہ غزل کیسی مشکل زمین میں ہو مگر مطلع ہی سے اس کا اندازہ کر لیجیے۔

روؤں اور بادل تو جل تھل بھر کے چھوڑوں تو سہی

تجھ کو میں پانی سے پتلا کر کے چھوڑوں تو سہی

”تو سہی“ کی ردیف میں صرف اپنا کمال اور مشاقی دکھانا تھا۔ ابتداء

کی حد ہو گئی۔ یہ شعر خوب کہے ہیں :-

ہر روز ترقی پہ جو ہر حسن کی صورت ایک ایک سے ملتی نہیں تصویر کسی کی

اس قافیہ میں یہ شعر خوب کہا ہو اور مجھے بہت پسند آیا۔

پہنچا ہو جنوں تک اثر جوش گل ایسا بلبلی سی چپکنے لگی زنجیر کسی کی

عشق کی ہمت کرے وہ جس سے مرتے بن پڑے کام تو اچھا ہی لیکن جب یہ کرتے بن پڑے

گر پڑا ہاتھ سے آئینہ یہ ہم نے دیکھا پوچھے اب اُن کے تیر کو انھیں سے کوئی

ان بلاؤں نے کہاں سے مرا گھر دیکھ لیا کہ فلک سے کوئی آتی ہے زمیں سے کوئی

وہ خوش کہ ہو جگر کو نظر میں لیے ہوئے میں خوش کہ ہوں نظر کو جگر میں لیے ہوئے

زلفوں سے دل کو پھینک دو دورۂ عمر بھر بیٹھے رہو گے دردِ وہ سر میں لیے ہوئے

دوسرے مصرعے میں ”درد کو“ تھا پھر مصنف نے دردِ وہ بنایا

لیکن حقیقت یہ ہے کہ ”کو“ اور ”وہ“ دونوں برائے بیت ہیں۔ ذیل کا شعر کیا

خوب کہا ہو حالانکہ زمین بہت مشکل ہو۔

خدا ہی ہو مری توبہ کا جب ساتی کہے مجھ سے اے پی بھی کہاں کی پارسائی لے کے بیٹھا

فیضانِ شوق

دیکھنا اس کا نہ ہوا، شوق اگر نہ نظر آنکھ میں پستی تو پستی میں نظر ہی کیوں نہ
 بچپن میں جو اڑاتے تھے کل پر لیے ہوئے سر آج اڑا رہے ہیں وہ خنجر لیے ہوئے
 قد جو اوروں سے ہی نیچا تو نہ شرماؤ تم تار سے باغ میں نخل گل تو نیچا ہی
 دونوں شعر ابتذالِ ذوق کے گواہ ہیں اور ذیل کے شعر خوب ہیں۔

ہماری جان وہ کیا لیں بدن میں جب ہو بھی
 بدن بھی کھل کے مٹا پیرہن میں جب ہو بھی
 غالباً اہل زبان ایسی جگہ مجب ہو بھی، کی جگہ ہو بھی اب کافی اور
 فصیح سمجھتے ہیں۔

درازدستی زلف رسا کے ہم قابل مگر کہاں دل وحشی بدن میں جب ہو بھی
 چھری کے وار پہ دل سے دعا نکلتی ہو کسی کا ہاتھ کسی کی زبان چلتی ہو
 بتاؤں کیا شبِ فرقت میں سانس کی لٹا تمام رات چھری سی جگر پہ چلتی ہو
 ہوا نہ بگڑے کہاں تنگ دیار الفت کی تری زبان تو ہر وقت زہر اُگلتی ہو
 ہوا ہو، چاہے زمانہ ہو چاہے رنگت ہو زیادہ سب سے تمھاری نظر بدلتی ہو
 مذکورہ غزل کیا خوب کہی ہو، مشکل زمینوں میں دو تین شعروں کی اور
 زحمت فرمائیے۔

نیر کو کیوں دس کی جس بُخ جائے وہ دل لے جائے دوں نظر کو جو پھرے اور سوئے قابل کے جائے
 جھڑکیاں ان کی سہوں میں یہ تو ممکن ہو مگر مسکرا ہی کیوں نہ دیں غصہ اُتر ہی کیوں نہ جائے
 یہ جنابِ شوق قدِ وائیِ مرحوم کے رنگ تغزل پر ایک بسیط نظر حق، حقیقت

یہ ہو کہ اس کے لیے وہ پیدا ہی نہیں ہوئے تھے۔ مگر زمانے کی بد مذاقی بہانے لگئی اور پھر ایسا رنگ چڑھا کہ طبیعت ثانیہ بن گیا۔ ورنہ وہ صرف بیانیہ نظموں کے لیے پیدا ہوئے تھے۔ اور ان کی بہت سی نظمیں بے مثل ہیں، بہت مقبول ہیں کورس میں شامل ہیں، اور ارباب ذوق شوق سے پڑھتے ہیں ہمیں یقین ہو کہ ان کے بلند اقبال صاحب زادے شیخ ظاہر علی اور لائق دانا شیخ رضی الدین صاحب بیرسٹران کی نظموں کو بھی اسی شان اور اہتمام سے جلد چھپوا دیں گے اور مقدمے میں جو کئی رہ گئی ہو وہ پوری ہو جائے گی تاکہ اس بلند پایہ شاعر کی اصلی کاوش فکر کے نتائج سے دنیا محروم نہ رہے اور یوں دیوان کے مطالعے کے بعد ناظرین مایوس نہ ہوں بلکہ اس کوفت کی پوری تلافی ہو سکے۔

اُردو لٹریچر

مؤلفہ ڈاکٹر گریہم بیلی ڈی۔ لٹ۔ بی۔ ڈی، ایم۔ اے،

ریڈر ہندی و اُردو، لندن یونیورسٹی

(صفحات ۱۰۷، قیمت دو روپے)

ڈاکٹر بیلی زمانہ حال کے اُن چند انگریزوں میں سے ہیں جنہوں نے اپنے قیام ہندستان میں علاوہ فرض منصبی کے اپنا وقت ہندستان کی بعض زبانوں کی تحصیل و تحقیق میں صرف کیا اور اس کے بعد بھی اپنے شوق کی تکمیل کرتے رہتے ہیں۔ ہندستان میں کلہیائے اسکاچستان کے تعلق سے ان کا قیام پنجاب میں رہا۔ پنجابی، ہندی اور اردو زبان بخوبی جانتے ہیں اس سے قبل انگریزی پنجابی لغت، نیز ہمالیہ پہاڑ کی لسانیات اور پنجابی صرف و نحو پر ان کی کتابیں شایع ہو چکی ہیں۔ یہ کتاب (اردو ادب کی تاریخ) ان کی آخری تالیف ہو۔ چونکہ ڈاکٹر صاحب اُردو زبان سے خوب واقف ہیں اس لیے زمانہ حال میں اردو کی تاریخ و تحقیق کے متعلق جو کتابیں اردو زبان میں لکھی گئی ہیں یا جو مضامین اس تحقیق کے متعلق اردو کے رسالوں میں شایع ہوتے رہتے ہیں اُن سے انہوں نے اپنی اس

تالیف میں حتی الامکان پورا استفادہ کیا ہے اور سو صفحے کے اندر اردو زبان کی پوری تاریخ کا خلاصہ پیش کر دیا ہے گویا دریا کو کوڑے میں بند کرنے کی کوشش کی ہے، یہاں تک کہ ابتدائی زمانے کے بعض ایسے مصنفوں کا بھی ذکر کر دیا ہے جو غالباً کسی بڑی تاریخ میں بھی قابل ذکر نہ سمجھے جاتے۔ ابتدائی اردو کے ابواب کے ماخذ زیادہ تر پنجاب میں اردو، قدیم

اردو شہ پارے اور رسالہ اردو کے وہ مضامین ہیں جو اس رسالہ میں ابتدائی اردو کے متعلق وقتاً فوقتاً شائع ہوتے رہے ہیں، لیکن ڈاکٹر صاحب نے اپنے قابل شاگرد (مؤلف شہ پارے) کی طرح، بقول ایک نقاد کے، رسالہ اردو کے مضامین کا حوالہ دینے کی ”قسم کھا رکھی ہے“ جہاں تک ابتدائی اردو کا تعلق ہے، اردو کی تقسیم میں ”اردوئے قدیم“ کا اتباع کیا ہے۔ ابتدائی دور پر کتاب کا بڑا حصہ صرف ہو گیا ہے باقی حصہ اتنا تفصیلی نہیں۔ پوری کتاب کے مضامین کی تقسیم یہ ہے۔

مختصر دیباچے کے بعد جس میں اردو شعر کی بحروں، شعر کے اقسام اور اعلیٰ اور نامی شعرائے اردو کے اسما ہیں پہلا باب شروع ہوتا ہے۔ اس میں اردو کی ابتدا اردو کے نام اور زبانوں میں اردو کی حیثیت سے کی ہے۔ دوسرے باب میں ابتدائی اردو کی تاریخ ہے جس میں صوفی اور عالم شعراء قطب شاہی اور عادل شاہی زمانوں کے شاعروں، دکن میں مغلوں کے شاعروں، دکن میں مغلوں کے عہد کے مصنفوں اور آخر میں دلی کے

اردو لطیفچر

نوجوان ہم عصروں کا ذکر ہو۔ تیسرے باب میں دہلی کی شاعری کی پہلی صدی کا حال ہے جس میں حاتم، مظہر، سودا، میر، درد، میر حسن، مصحفی، انشا، اثر، نظیر نصیر آگئے ہیں۔ چوتھے باب میں انیسویں صدی کے لکھنؤی شاعر ہیں جیسے خلیق، ضمیر، شہیدی، دیاشنکر نسیم، آتش، ناسخ، شرف، صفاء، وزیر، رند رشک، برق، مہر، بحر، خلیل، آباد، اختر، (واجد علی شاہ) قلق، ذکی، درخشاں، اختر، انیس، دبیر، مونس، شوق، عشق، نفیس، رشید، عارف، پانچویں باب میں دہلی کے دوسرے عہد اور رام پور کے چار شاعروں کا ذکر ہو۔ اس میں ذوق، غالب، مومن، ظفر، نسیم، تسکین، شیفہ، آرزو، سالک، درخشاں، ثنابق، تاباں، سائل، زکی، ظہیر، انور، مجروح اور (رام پور کے چار شاعر) امیر، داغ، تسلیم، جلال ہیں۔ چھٹا باب اردو نثر پر ہے جس میں چند ابتدائی نثاروں، فورٹ ولیم کالج کے مترجمین اور انیسویں صدی کے ارباب نثر کا تذکرہ ہے۔ ساتواں باب عہد جدید کے شعر پر ہے جس میں حالی، آزاد، محمد اسماعیل، اکبر، سرور، نادر، محسن، شاد، عظمت اللہ خاں ہیں۔ آٹھواں اور آخری باب چار صفحے کا خاتمہ ہے جس میں ڈاکٹر صاحب نے اردو نظم و نثر پر اپنی رائے کا اظہار کیا ہے اور انجمن ترقی اردو ہندستانی اکیڈمی عثمانیہ یونیورسٹی اور دارالمصنفین کا سرسری ذکر اور اقبال پر فقر تبصرہ ہے۔

اس چھوٹی سی کتاب کو جس کا حجم سو صفحے سے زیادہ نہیں ایسے

شاعروں کے ذکر سے جو اردو ادب میں کوئی حیثیت نہیں رکھتے یا ابتدائی دور کے ایسے اشخاص کے تذکرے سے جنہیں شاعر کہنا بد ذوقی کی دلیل ہو، زیر بار کرنا کسی طرح جائز نہ تھا۔ عجیب بات یہ ہو کہ بعض ایسی بے حقیقت کتابوں کا ذکر کر دیا ہو جن کے مصنف گناہ و بے نشان ہیں اور بعض ایسے غیر معروف اور ناقابل لحاظ شاعروں کے نام آگئے ہیں جن کی کوئی کتاب یا نظم دستیاب نہیں ہوئی۔ یہ زیادہ بہتر ہوتا کہ وہ ہر عہد کے ایسے نامی شعرا کو لیتے جن کا اردو شاعری میں خاص درجہ ہو اور جنہوں نے اردو شاعری اور شعر پر اپنا اثر قائم کیا تھا اور اس عہد اور پھر اس عہد کی خصوصیات کو کسی قدر زیادہ تفصیل اور بصیرت سے بیان کرتے۔ اس قسم کی مختصر کتابیں جزوی تذکروں اور لائحہ عمل اسم شماری کی متعل نہیں ہو سکتیں۔ نتیجہ یہ ہوا کہ کتاب ایک ادبی فہرست ہو گئی ہو۔

ڈاکٹر صاحب نے چند مباحث کے متعلق ذاتی جذبات کا دعویٰ کیا ہے۔ مثلاً (۱) اردو کی ابتدائی تاریخ کی ابتدا اور اصل (۲) اردو میں دکنی کی اہمیت اور دکنی شعرا کا ذکر (۳) تحفین کی نو طرز مرصع، میرامن کی باغ و بہار اور امیر خسرو کی پہا در درویش کے متعلق جدید معلومات لیکن کتاب کے مطالعہ سے اس جدت کی ساری حقیقت معلوم ہو جاتی ہے۔ نمبر (۱) کلیتا پروفیسر شیروانی کی محققانہ تالیف ”پنجاب

میں اردو“ سے ماخوذ ہے۔ نمبر (۲) رسالہ اردو کے مضامین، اردو کے قدیم یا ان دونوں کے خوشہ چینوں سے منقول ہے۔ نمبر (۳) راقم کے مقدمہ باغ و بہار کا رہن منت ہے۔ البتہ یہ ضرور ہے کہ یہ چیزیں اب تک انگریزی زبان سے روشناس نہیں ہوئی تھیں۔

ڈاکٹر صاحب کی حیثیت ایک ناقل کی سی ہے اور مشہور ہے کہ نقل میں عقل کو بہت کم دخل ہوتا ہے۔ اس لیے اُن سے جگہ جگہ، خصوصاً ابتدائی دور میں جسے وہ اپنا بڑا کارنامہ سمجھتے ہیں، لغزشیں سرزد ہوئی ہیں۔ ان لغزشوں کی کئی وجوہ ہیں۔ ایک تو نقل در نقل ہونے سے دوسرے ایسے ماخذوں سے استفادہ کرنے سے جو ناقابل اعتبار ہیں۔

تیسرے ایسے ماخذ جن سے انھوں نے رجوع کیا ہے وہ ہیں تو قابل اعتماد لیکن کاتب کی غلطی سے بعض الفاظ یا نام غلط چھپ گئے ہیں اور ویسے ہی نقل کر دیے ہیں اور چونکہ فاضل مؤلف نے ایسے مقامات پر

حوالہ دینے سے احتراز کیا ہے اس لیے وہ سب غلطیاں انھیں پر تھپ گئی ہیں۔ ہم یہاں صرف چند موٹی موٹی غلطیوں کا ذکر کرتے ہیں۔ (۱) قصہ ابو شحمہ کا مصنف محمد امین نہیں ہے۔ میرے پاس اس کے متعدد نسخے ہیں کسی میں امین یا محمد امین نہیں آیا۔ بلکہ ہر نسخے

کے آخر میں اس کا نام ”اولیا“ لکھا ہوا ہے۔ (صفحہ ۲۶)

(۲) ملک خوشنود کی ایک تصنیف یوسف زلیخا بتائی ہے اور لکھا ہے

کہ یہ امیر خسرو کی یوسف زلیخا کی پیروی میں لکھی گئی ہے۔ خوشنود نے یوسف زلیخا نہیں لکھی اور نہ امیر خسرو کی تصنیف سے کوئی مثنوی یوسف زلیخا ہے۔ (صفحہ ۲۸)

(۳) ہاشمی کی دو تصانیف بتائی ہیں ایک یوسف زلیخا اور دوسری ”احسن القصص“ یہ غلطی بچوں کی سی ہے۔ یوسف زلیخا کے قصے ہی کو احسن القصص کہا گیا ہے۔ یہ دو کتابیں نہیں ایک ہی کتاب ہے۔ اس میں ڈاکٹر صاحب کا قصور نہیں۔ انھوں نے بلفظ یہ عبارت ”اردو شہ پارے“ سے نقل کی ہے۔ البتہ تعجب مولف ”اردو شہ پارے“ سے ہے۔ ہر معمولی پڑھا لکھا مسلمان بلکہ اکثر ان پڑھ مسلمان بھی یہ جانتے ہیں کہ قرآن پاک میں یوسف زلیخا کے قصہ کو احسن القصص کے نام سے یاد کیا ہے۔ (صفحہ ۳۰)

(۴) مصنف قصہ ملکہ مصر و قصہ فیروز شاہ کا نام ”محمد علی عاجز“ غلط ہے۔ اس نے خود اپنی تصنیف ملکہ مصر میں اپنا نام محمود بتایا ہے۔ عاجز تخلص بھی غلط ہے چنانچہ وہ کہتا ہے۔

ایر محمود اب پیر کا ناؤں لے ختم کرد رازی سواب چھوڑ دے
یہ غلطی ”اردوئے قدیم“ سے بے سمجھے نقل کرنے سے ہوئی ہے۔ (صفحہ ۳)

(۵) عارف الدین عاجز کے متعلق لکھا ہے کہ اس کے ہم نام (عاجز) کی ایک تصنیف اس سے منسوب کر دی گئی ہے۔ یہ غلط ہے۔ عاجز

اور رنگ آبادی کی کوئی تصنیف کسی دوسرے دکنی عاجز سے منسوب نہیں کی گئی۔ مصنف کو مغالطہ ہوا ہی یا کسی کتاب کی عبارت کو غلط سمجھ کر یہ لکھ دیا ہو۔ (صفحہ ۳۲)

(۶) شاہ بیر اللہ مجری کی تصنیف (منظوم سب رس) کا نام ”گلشن حسن دل“ لکھا ہو۔ اس کا اصل نام ”گلشن جتن دل“ ہو۔ راقم نے اس کتاب کا ذکر اپنے ایک مضمون (رسالہ اردو) میں کیا ہے۔ کاتب نے غلطی سے ”جتن“ کی بجائے ”حسن“ لکھ دیا۔ مؤلف شہ پارے نے وہی غلط نام اپنی کتاب میں (بغیر حوالہ) نقل کر دیا اور ڈاکٹر بیلی نے نقل در نقل۔ کتاب استاد شاگرد دونوں نے نہیں دیکھی، حوالہ دیتے نہیں غلطی معلوم ہو تو کیونکر (صفحہ ۳۲) یہی کیفیت ہمیں دوسرے شعراء مصنفین کے حالات میں نظر آتی ہے مثلاً محمد قلی قطب شاہ کے کلام پر تفصیلی رائے، اس کے اشعار اور صفحات کی تعداد نہایت وثوق کے ساتھ دی گئی ہے حالانکہ ڈاکٹر صاحب اور ان کے شریک جرم نے محمد قلی قطب شاہ کے کلیات کی صورت تک نہیں دیکھی۔ اور یہ سب تفصیلات ان دونوں صاحبوں نے لفظ بلفظ رسالہ اردو کے مضمون سے نقل کی ہیں لیکن حوالہ دینا ان کے مذہب میں روا نہیں۔ یہ تحقیق کا نیا گڑھ ہے۔ یہی حال ہم شمس العشاق، برہان جام ذوقی وغیرہ کے

حالات میں دیکھتے ہیں۔ اسے تحقیق تو نہیں المبتہ الہام کہہ سکتے ہیں
(۷) ابوطالب طالب قصبہ بلندہ کے باشندے تھے۔ میجرن اور قائم نے
بھی یہی لکھا ہے کہ بلندہ من مضافات اورنگ آباد کے رہنے
والے تھے۔ ڈاکٹر صاحب نے غلطی سے حیدرآباد لکھ دیا ہے۔

(صفحہ ۳۲)

(۸) شاہی دو ہیں ایک علی عادل شاہ شاہی اور دوسرے شاہ قلی خان
شاہی۔ دونوں کے مرثیے قدیم بیاضوں میں ملتے ہیں جن کو
غلطی سے ایک دوسرے سے منسوب کر دیا جاتا ہے۔ شاہ قلی خاں
بھاگ نگر حیدرآباد کے تھے، بھاؤ نگر غلط ہے۔ (صفحہ ۲۷)

(۹) نورس کی زبان دکھنی نہیں ہندی ہے۔ یہ بھی اردو شہ پارے کی
غلط نقل کا نتیجہ ہے۔ (صفحہ ۲۷)

(۱۰) وجدی کی تصنیف تحفہ عاشقین نہیں، تحفہ عاشقان ہے۔ تعجب ہے
کہ اس کی سب سے مشہور و معروف تصنیف ”دیپنچی باچا“ کا
ذکر نہیں جو بار بار چھپ چکی ہے۔ (صفحہ ۳۳)

(۱۱) فیض عام کے مصنف کا نام سید محمد نہیں بلکہ عبدالمحمد ہے چنانچہ وہ خود
لکھتا ہے۔

کیا ہے جو دکھنی زبان میں کلام رکھا ناؤں اس کا یقین فیض عام
یہ عبدالمحمد جو ہے مہدوی ابی مجتبیٰ مہتدی مقتدی
(صفحہ ۳۷)

- (۱۲) قیاسی کا صحیح نام سیدی عبداللہ ہی سید عبداللہ غلط ہو۔ (صفحہ ۳۷)
- (۱۳) آرزو کی تصنیف ”نوار الغرض“ نہیں بلکہ ”نوار الفاظ“ ہے۔ ڈاکٹر صاحب نے غلطی سے ”غرائب اللغات“ کو بھی آرزو سے منسوب کر دیا ہے حالانکہ یہ عبدالواسع ہانسوی کی تصنیف ہے (صفحہ ۳۹)
- (۱۴) جرأت کے متعلق لکھا ہے کہ اس نے زیادہ نہیں لکھا حالانکہ اس کا کلام بہت ضخیم ہے جواب تک شائع نہیں ہوا۔ (صفحہ ۵۶)
- (۱۵) سوز کے متعلق بھی یہی غلطی کی ہے۔ اس شاعر کا کلام بھی بہت ضخیم ہے مگر چھپا نہیں۔ سوز کے متعلق دوسری غلطی یہ کی ہے کہ دہلی سے ان کا جانا سنہ ۱۷۷۷ء میں لکھا ہے حالانکہ وہ اس سے بہت قبل جا چکے تھے۔ سودا کے ساتھ فرخ آباد میں مہربان خان کے ہاں تھے۔ سودا نے فرخ آباد سنہ ۱۷۷۵ء میں چھوڑا۔ سودا کا قیام سترہ اٹھارہ سال فرخ آباد میں رہا، اس عرصے میں وہ فرخ آباد ہی میں تھے۔ اس لحاظ سے سوز ۱۷۵۷ء کے لگ بھگ فرخ آباد آگئے تھے (صفحہ ۵۱)
- (۱) مصحفی نے ایک نہیں بلکہ تین تذکرے لکھے ہیں۔ دو ریختہ گو اور ایک فارسی گو شعرا کا۔ (صفحہ ۵۳)
- (۲) سودا کے متعلق لکھا ہے کہ آصف الدولہ نے ملک الشعراء کا خطاب دیا حالانکہ دہلی ہی میں سنہ ۱۱۶۵ھ سے قبل دربار دہلی سے یہ خطاب

مل چکا تھا، میر نے بھی اس کا ذکر کیا ہے۔
 (۱۸) سودا کے غلام ”غنجہ“ کا ذکر کسی تذکرے میں نہیں صرف آزاد نے لکھا ہے۔ ڈاکٹر صاحب نے عجیب مضحکہ خیز انداز میں اس کا ذکر خیر فرمایا ہے۔

(۱۹) قائم کے متعلق لکھا ہے کہ اس کی سب سے بڑی کامیابی رباعی گوئی میں ہو ہماری رائے میں یہ صحیح نہیں لکھا ہے کہ اس کا کلام سنہ ۱۹۲۴ء میں طبع ہوا۔ یہ بھی صحیح نہیں۔

(۲۰) دیاشکر نسیم کی مثنوی گلزار نسیم کے متعلق لکھا ہے کہ یہ میر حسن کی مثنوی سحر البیان سے بہت مشابہ ہے۔ یہ رائے بہت ہی حیرت انگیز ہے۔ نسیم کے متعلق یہ بھی لکھا ہے کہ اس نے الف لیله کا اردو میں ترجمہ کیا۔ یہ صریحاً غلط ہے۔ اس غلطی کا ارتکاب گارسان دتاسی نے کیا ہے اور اس کی نقل ڈاکٹر صاحب نے کی ہے۔

(۲۱) میر اور سودا کے دور کے دو مشہور شاعروں کا ذکر بالکل ترک کر دیا ہے حالانکہ بہت سے غیر معروف اور کم سواد شعرا کا ذکر کیا گیا ہے۔ ایک سید عبدالولی عزلت ہیں جو صاحب دیوان ہیں اور ان کی تصنیف سے ”دراگ مالا“ ایک مشہور مثنوی ہے۔ میر صاحب نے اپنے تذکرے میں ان کی بیاض سے بہت مدد لی اور دوسرے تذکرہ نویسوں نے بھی ان کی بہت تعریف کی ہے۔

دوسرے فقیہ درو مند شاگرد مظہر ہیں۔ ان کا ساقی نامہ بہت مشہور ہے۔
خود مظہر جان جاناں نے اپنے ایک شعر میں ان کی تعریف کی ہے۔
اسانڈہ وقت نے ان کے ساقی نامہ کو بے مثل تسلیم کیا ہے۔

(۲۲) عبدالحی خاں صادم کے متعلق لکھا ہے کہ وہ آصف جاہ کا پہلا وزیر
تھا۔ ہم صرف اس قدر جانتے ہیں کہ وہ شاعر تھا اور جوان فوت
ہوا۔ آصف جاہ کا پہلا وزیر صادم کا باپ عبد الرزاق صمصام الدولہ
شاہ نواز خان مولف مائثر الامرا و بہارستان سخن تھا۔

(۲۳) ڈاکٹر صاحب تحریر فرماتے ہیں کہ مولانا نذیر احمد نے بے نظیر کے نام
(یا عنوان) سے چند نظمیں لکھی ہیں۔ یہ بات نہیں ہے بلکہ سید افتخار عالم
مرحوم نے ان کی نظموں کا مجموعہ نظم بے نظیر کے نام سے شائع کیا تھا۔
اس تبصرے میں ہم نے ان کی بعض رباعیوں سے
بحث نہیں کی جو انھوں نے بعض شعرا کے متعلق ظاہر کی ہیں۔
ان میں سے اکثر وہ ہیں جو دوسری جگہ سے منقول اور ماخوذ ہیں
اور بعض ان کی ذاتی ہیں، ورنہ یہ بحث بہت طویل ہو جاتی۔

ڈاکٹر صاحب نے فورٹ ولیم کالج کلکتہ کے مترجمین کا ذکر تو
میل سے کیا ہے لیکن دہلی کالج کی ورنیکلر ٹرانسلیشن سوسائٹی اور اس کے
میں کا مطلق ذکر نہیں کیا حالانکہ ان کا کام فورٹ ولیم کالج کے مترجمین
کہیں زیادہ قابل قدر اور اہم تھا۔ فورٹ ولیم کالج کا کام زیادہ تر

صرف افسانوں اور قصہ کہانیوں تک رہا مگر دہلی کالج کے مترجمین نے حقیقی علمی کام کیا۔ اس کا ذکر اردو ادب کی تاریخ میں نہایت ضروری تھا ایک انگریز اپنے سیاحت نامے میں لکھتا ہے کہ اہل ہند میں حقارت کی نظر سے دیکھتے ہیں اور اس کے ثبوت میں اس نے یہ امر پیش کیا ہے کہ یہ لوگ ہمیں (انگریزوں کو) طنزاً ”گورا“ (یعنی گھوڑا) یا گھڑ منہا کہتے ہیں۔ یورپی شخص کی زبان سے گھ اور ڈ کا تلفظ ادا نہیں ہوتا اور وہ گورا اور گھوڑا کو ایک ہی طرح بولتا ہے۔ اس سے یہ مغالطہ ہوا۔ یہی حال ان یورپی محققین کے ہاتھوں ”کھڑی بولی“ کا ہوا۔ یہ لوگ ”کھڑی اور ”کھڑی“ میں فرق نہیں کر سکتے نتیجہ یہ ہوا کہ یہ کھڑی کے معنی کھڑی اور کھڑی بولی کے معنی پاک صاف، شستہ اور عام مستند زبان سمجھتے رہے۔ ہمیں اس سے خوشی ہوئی کہ ڈاکٹر صاحب نے اس مغالطہ کو رفع کیا ہے۔ لیکن اصل غلطی میں یہ بھی مبتلا ہیں۔ کھڑی اور کھڑی کا فرق انھوں نے بہت صحیح بتایا ہے لیکن معنی تقریباً وہی رکھے ہیں جو کھڑی کے ہیں یعنی مروجہ، علم مستند (Standard) زبان اور دوسرا غضب کیا ہے کہ ”کھڑی بولی“ کو ایک خاص زبان قرار دیا ہے اور اس کی دو شاخیں بتائی ہیں ایک ہندی اور دوسری اردو۔ ڈاکٹر صاحب کا یہ خیال صحت سے اسی قدر بعید ہے جس قدر ان کے پیشرو یورپی محققین کا۔ کھڑی بولی کے معنی ہندستان میں عام طور پر گوارا بولی کے ہیں جسے

ہندستان کا بچہ بچہ جانتا ہے۔ وہ نہ کوئی خاص زبان ہے اور نہ زبان کی کوئی شاخ۔

باوجود ان نقائص اور اختلافات کے ڈاکٹر صاحب کی یہ کتاب انگریزی میں پہلی تالیف ہے جس میں مختصر طور پر اردو ادب کی تاریخ کا خاکہ ایک خاص ترتیب کے ساتھ پیش کیا گیا ہے اور ابتداء سے اب تک جو جو تغیرات اور ترقی عہد بہد زبان میں ہوئی ہے اسے اس خوبی سے بیان کیا ہے کہ زبان کا پورا نقشہ ذہن میں آجاتا ہے۔ طلبہ اور خاص کر ان لوگوں کے لیے جو انگریزی میں اردو ادب کی اجمالی کیفیت جاننا چاہتے ہیں یہ کتاب ضرور بکار آمد ہے۔

نور اللغات

ابتدا میں اردو لغت کی کتابیں اہل یورپ اور خاص کر انگریزوں نے لکھیں جن میں ڈاکٹر ہنٹر، ڈاکٹر ہیرس، ڈاکٹر گلکرسٹ، ڈاکٹر فوربس، جان شکسپیر، ڈاکٹر فیلن اور پلیٹس کی زیادہ مشہور ہیں۔ اہل زبان نے اُس طرف بہت بعد میں توجہ کی اور حیرت کی بات ہو کہ اہل زبان کی کتابیں اکثر ناقص اور ناقابل التفات ہیں۔ البتہ مولوی سید احمد مرحوم کی کتاب فرہنگ آصفیہ ایسی ہو جو مکمل اور مستند کہی جاسکتی ہو اگرچہ وہ بھی غلطیوں سے پاک نہیں اور بہت کچھ اصلاح طلب ہو لیکن اس میں شک نہیں کہ مرحوم نے اردو زبان کی بہت بڑی خدمت انجام دی اور اس سے ملک کو بے حد فائدہ پہنچا۔ اردو زبان کو ابھی صحیح مستند اور مکمل لغت کی کتابوں کی شدید ضرورت ہو۔ کوئی زبان اس سے بے نیاز نہیں ہو سکتی اور جس زبان میں اعلیٰ درجہ کی محققانہ لغت کی کتابیں نہیں ہیں وہ زبان ہند ب نہیں کہلا سکتی۔ ہمیں اس سے حقیقی مسرت ہوئی کہ مولوی نور الحسن صاحب تیریک مٹ سے اردو لغت کی ترتیب اور تکمیل میں مصروف ہیں اور اس وقت اس کا پہلا حصہ جس میں پہلے دو حرف

الف اور بے ہیں چھپ کر شایع ہو گیا ہے۔ اس میں ہر لفظ پر تفصیل سے بحث کی ہے۔ چنانچہ یہ حصہ بڑی قسط کے (۷۴) صفحے پر ہے۔ مولف کی محنت اور تحقیق قابل داد ہے۔ جہاں تک ممکن ہوا ہے ہر لفظ کی اصل بھی ساتھ ساتھ لکھ دی ہے۔ ہماری لغت کی کتابوں میں ہندی الفاظ کی طرف سے عموماً بے توجہی کی گئی ہے لیکن اس لغت میں اکثر ہندی الفاظ کا مادہ بتا دیا گیا ہے اور ہر لفظ کے تحت میں اس کے محاورات تفصیل کے ساتھ دیے ہیں اور ہر لفظ اور ہر محاورے کے لیے مستند شعرا اور اہل زبان کے کلام سے سند بھی بیان کر دی ہے۔ اس میں ہمارے لغت نویسوں نے بہت افراط سے کام لیا ہے۔ ہر لفظ کے لیے سندیں شعر کی ضرورت نہیں ہے۔ اس لغت میں بھی اس کی پیروی کی گئی ہے۔ مثلاً بڑ (برگد) کے لیے انشا کے شعر کی ضرورت نہ تھی۔

ہمارے لغت نویسوں نے صرف تحریری زبان کو پیش نظر رکھا ہے اور اس کی وجہ ظاہر ہے کہ بول چال کی زبان ہر حصے میں اس قدر مختلف ہے کہ ہر مقام کے الفاظ لغت میں لکھنا ممکن نہیں۔ لیکن کیا یہ درست نہ ہوگا کہ اگر کوئی لفظ کسی مقام پر ایسا بولا جاتا ہے جس کا مترادف دلی اور لکھنؤ کی زبان میں نہیں پایا جاتا۔ تو اسے لغت میں داخل کر دیا جائے؟ یہ امر ان صاحبوں کے لیے قابل غور ہے جو اپنی زبان کی لغت لکھنا چاہتے ہیں۔

تفہات عبدالحق

جب دو یا دو سے زائد الفاظ مل کر ایسی ترتیب سے استعمال ہوں جو اہل زبان بولتے ہیں اور اس میں کسی قیاس یا تغیر و تبدل کو دخل نہ ہو یا جب یہ ایسے معنی پیدا کریں جو حقیقی معنوں سے الگ ہوں تو وہ محاورہ کہلاتا ہے لیکن جب یہ عام یا حقیقی معنوں میں استعمال ہوں تو وہ محاورہ نہیں کہلاتا۔ مثلاً فاضل مولف نے بڑا کی تخت میں بڑا نکلیا ہے، بڑا ہی سخت ہے، بڑا تقدیر والا ہے وغیرہ جو محاورے لکھے ہیں وہ بالکل غیر ضروری معلوم ہوتے ہیں۔ یہاں بڑا بطور صفت یا تمیز کے نکلیا، سخت اور تقدیر والا کے ساتھ عام معنوں میں استعمال ہوا ہے اور کوئی خاص معنی پیدا نہیں کرتا ورنہ اگر اس قسم کے جملے اور الفاظ لکھنے کا التزام کیا جائے تو کتاب اس قدر ضخیم ہو جائے گی کہ اس کے لیے بیسیوں مجلدات کی ضرورت ہوگی۔ اسی طرح آپ کی شکایت میرے سر آنکھوں پر آپ کا مٹہ ہے وغیرہ جو محاورے لکھے گئے ہیں ان کے متعلق یہ امر قابل غور ہے کہ آیا محاورے آپ کے تخت میں آنے چاہئیں یا نہیں کیونکہ یہ یہ محاورے صرف ”آپ“ سے مخصوص نہیں ہیں بلکہ دوسری ضمیروں اور اسموں کے ساتھ بھی استعمال ہوتے ہیں۔ ہماری رائے میں پہلا محاورہ ”سر آنکھوں“ اور دوسرا ”مٹہ“ کے تحت میں آنا چاہیے۔

ہندی یا کسی دوسری زبان کا غیر مانوس لفظ استعمال کیا جاتا ہے تو اہل زبان ناک بھوں چڑھاتے ہیں اور اسے جائز نہیں خیال کرتے۔

زُر اللغات

لیکن عربی، فارسی اس قید سے مستثنیٰ معلوم ہوتی ہے۔ مصنفین ثقیل سے ثقیل اور غیر مانوس عربی فارسی کے لفظ بے تکلف اپنی تحریروں میں استعمال کر جاتے ہیں اور شعرا تو قصائد میں بالکل آزاد ہیں۔ اس نظر سے اگر عربی فارسی کے لفظ اردو لغت کی کتابوں میں داخل کیے جائیں تو عربی فارسی کے لغات نصف سے زیادہ اردو کی لغت میں آجائیں گے۔

مثال کے طور پر لفظ ”استتار“ ہے جو فاضل مؤلف نے اس لغت میں لکھا ہے اور سند میں ”نوازش“ کا شعر تحریر فرمایا ہے۔ یہ لفظ اردو زبان کے لیے بالکل غیر مانوس ہے اور ہم نے اردو تحریروں میں کہیں اس کا استعمال نہیں دیکھا اور اردو تو اردو عربی فارسی میں بھی شاذ ہی استعمال ہوتا ہے۔ نوازش کا شعر اس کے لیے سند نہیں ہو سکتا۔ ہماری رائے میں اردو لغت میں عربی فارسی کے صرف وہی الفاظ داخل کرنے چاہئیں جو یا تو اردو زبان میں خاص معنوں میں استعمال ہوتے ہیں یا عام بول چال اور تحریر میں آتے ہیں۔ خاص الفاظ کے لیے عربی فارسی کی لغت کی کتابیں موجود ہیں۔

کتاب کے دیباچے میں لائق مؤلف نے متروکات کی ایک فہرست دی ہے متروکات کا مسئلہ بھی بہت ٹیڑھا ہو گیا ہے۔ بعض اساتذہ نے بعض الفاظ متروک کر دیے ہیں اور اپنے کلام میں استعمال نہیں کیے۔ ان کے شاگردوں نے بھی اس کی تقلید کی اور اس طرح متروکات کی تعداد

بڑھتی گئی۔ ہماری رائے میں کسی شخص کو یہ حق حاصل نہیں ہو کہ وہ یہ کہے کہ فلاں لفظ آج سے متروک ہو۔ الفاظ کی حالت بھی جانداروں کی سی ہو۔ بڑھتے گھٹتے ہیں۔ صورت بدلتے ہیں، حیثیت میں فرق آجاتا ہو، بعض نام پیدا کرتے ہیں، بعض گنہام ہو جاتے ہیں، رذیل سے شریف اور شریف سے رذیل ہو جاتے ہیں اور بعض ایک مدت کے بعد مچلتے ہیں لیکن دانستہ گلا گھوٹنے کا حق کسی کو حاصل نہیں۔ تعجب ہو کہ اس کی ابتدا شعرا کی طرف سے ہوئی حالانکہ شاعر ہی کو ان کی زیادہ ضرورت ہوتی ہو اور بعض اوقات یہ الفاظ کلام میں حُسن پیدا کر دیتے ہیں۔ مثلاً پہ (لیکن کے معنوں میں) متروک بتایا جاتا ہو۔ نثر میں متروک ہو تو ہو لیکن کوئی وجہ نہیں کہ نظم میں متروک کر دیا جائے۔ کس قدر مختصر اور خوبصورت لفظ ہو اور ہر لحاظ سے لیکن سے بہتر ہو۔ شاعر اسے بلا تکلف استعمال کر سکتا ہو۔ بھانا بھی متروک ہو حالانکہ اس کی بجائے اردو میں کوئی لفظ نہیں۔ پسند آنا اور پسند کرنا میں اختیار اور ارادہ ظاہر ہوتا ہو اور ”بھانا“ وہاں استعمال ہوتا ہو جو کوئی شاعر بغیر ارادہ و اختیار کے خود بخود دل کو اچھی معلوم ہوتی ہو۔ کہتے ہیں کہ ”پرے“ کا لفظ بھی متروک ہو۔ لیکن جب یہ عرض کیا جاتا ہو کہ اس کی بجائے کیا استعمال کیا جائے تو ارشاد ہوتا ہو کہ ”اُدھر“ مگر پرے اور ادھر کے معنوں میں بہت فرق ہو اُدھر سمت کو بتاتا ہو اور پرے بُعد کا اظہار کرتا ہو۔ ”مت“ بھی متروک

سمجھا گیا ہو حالانکہ اس کے معنی خاص ہیں ”نہ“ یہ کام نہیں دے سکتا۔
 ”نہ“ افعال کی عام نفی کے لیے ہو اور ”مت“ نہیں کے واسطے مخصوص
 ہو۔ اسی طرح بہت سے لفظ مثلاً خاطر، سو، تو، ناؤ، مند جانا، بھلا دینے
 اچھا، کانٹھ وغیرہ وغیرہ متروک قرار دیے گئے ہیں۔ ان الفاظ کے متروک
 ہونے کی کوئی اور وجہ نہیں معلوم ہوتی سوائے اس کے کہ لکھنؤ کے
 بعض شعرا نے ان کا لکھنا ترک کر دیا۔ اور ظاہر ہے کہ یہ کوئی معقول وجہ
 نہیں ہو سکتی۔ یہ بحث طویل ہو یہاں اس کی گنجائش نہیں۔ انشاء اللہ آئندہ
 کسی وقت اس پر علیحدہ بحث کی جائے گی۔ الفاظ کے اعراب کا جو طریقہ
 مؤلف نے اختیار کیا ہو اس میں کسی قدر تکلف اور دقت ہو۔ آج کل جو
 طریقہ رائج ہو گیا ہو وہ زیادہ آسان ہے۔

ہم فاضل مؤلف کو اس کوشش اور محنت پر جو انھوں نے اس
 کتاب کی تالیف میں برداشت کی ہو، مبارک باد دیتے ہیں۔ اس میں شبہ
 نہیں کہ یہ کتاب موجودہ لغت کی کتابوں میں خاص اقدار رکھتی ہو اور
 بعض وجوہ سے سب میں بہتر ہو۔ ہمیں امید ہے کہ اس کا کام جاری رہے گا
 ورجلہ تکمیل کو پہنچے گی ایسی کتابوں کی ملک کو بہت ضرورت ہے۔
 مؤلف سے نیر پریس پائنا نالہ لکھنؤ سے مل سکتی ہے۔

مجموعہ لغز

تالیف میر قدرت اللہ قاسم مرتبہ پروفیسر محمود شیرانی۔ شایع کردہ پنجاب یونیورسٹی۔ موقی لال بنارسی داس ناشر کتب لاہور سے مل سکتی ہے۔
یہ تذکرہ پروفیسر محمود شیرانی نے بڑی احتیاط و اہتمام اور محنت اور صحت سے مرتب کیا ہے۔ جس پر فاضل مرتب اور ان کے طفیل میں پنجاب یونیورسٹی قابل مبارک باد ہے۔

اس میں چھ سو ترانوںے شعرا کے حالات درج ہیں اور کتاب کی ضخامت (جو بڑی تقطیع پر ہے) علاوہ دیباچہ مرتب کے آٹھ سو صفحے سے زائد ہے۔ اس تذکرے کے چھپ جانے سے اردو مطبوعات میں اور خاص کر اردو شعرا کے تذکروں میں جو اس سے قبل شایع ہو چکے ہیں ایک اچھا اضافہ ہوا ہے۔ یہ کتاب مولانا محمد حسین آزاد مرحوم کے قلمی نسخے پر مبنی ہے جو کسی قدر کرم خوردہ اور بہت خستہ حالت میں تھا۔ دوسرا نسخہ انڈیا آفس کے کتاب خانہ کا تھا جس کی حالت اس سے بھی بدتر تھی۔ اس سے قابل مرتب کی محنت اور کاوش کا اندازہ ہو سکتا ہے۔
اس تذکرے کا سنہ تالیف سنہ ۱۲۲۱ھ ہے۔ اس سے قبل متعدد

تذکرے تصنیف ہو چکے تھے جن کا ذکر شیرانی صاحب نے اپنے دیباچے میں فرمادیا ہے لیکن بعض تذکروں کے سینے تالیف کے متعلق کسی قدر غلطی واقع ہو گئی ہے اس لیے مناسب معلوم ہوتا ہے کہ اس موقع پر ان کی تصحیح کر دی جائے۔
”تذکرہ گردیزی کا سنہ تالیف ۱۱۶۵ھ بنایا گیا ہے، لیکن خود گردیزی اپنی

”تالیف کے آخر میں اسے سنہ ۱۱۶۶ھ کی تالیف بتاتے ہیں۔“ تذکرہ میر حسن کے متعلق لکھتے ہیں کہ یہ سنہ ۱۱۸۸ء و سنہ ۱۱۹۲ء کے مابین کی تالیف ہے۔ لیکن یہ صحیح نہیں معلوم ہوتا اس لیے کہ میر حسن نے سودا کے ذکر میں نواب شجاع الدولہ (متوفی سنہ ۱۱۸۸ء) کو بقید حیات لکھا ہے۔ اس سے ظاہر ہے کہ تذکرے کی تالیف سنہ ۱۱۸۸ء سے قبل شروع ہو گئی تھی اور غالباً سنہ ۱۱۹۲ء کے بعد تک جاری رہی کیونکہ فصیح کے حال میں لکھا ہے کہ ”دور سال یک ہزار و یک صد و نو و دو بر حمت حق پیوست“ اسی طرح عمدہ منتخبہ کا سنہ تالیف ۱۲۱۶ھ صحیح نہیں معلوم ہوتا کیونکہ خود صاحب تذکرہ قاسم کے ذکر میں لکھتے ہیں کہ اس وقت سنہ ۱۲۱۹ھ ہے۔

ڈاکٹر اسپرنگر کا یہ بیان صحیح ہے کہ قاسم کا تذکرہ سرور کے تذکرے (عمدہ منتخبہ) پر مبنی ہے۔ اس کی شہادت خود سرور کے تذکرے میں موجود ہے۔ وہ قاسم کے حال میں لکھتے ہیں۔

سبحانہ اللہ بالحسنی فی خالص محرم الحرام المنظم فی ہام سنہ و ستین و مائتہ بعد الالف من الهجرة المبارکہ النبویہ۔

دریہ والا کہ سنہ ۱۲۱۹ ہجریست بہ سبب مغالطہ این مجموعہ خود ہم
ذوق تالیف نمودن تذکرہ پیدا کردہ - چنانچہ از مؤلف مسودہ را گرفتہ
انتخاب اشعار نمودہ تذکرہ تالیف کردہ است “

اس کا ثبوت ان دونوں تذکروں کے مطالعہ سے بھی ملتا ہے۔ متعدد شعر
کے حالات خفیف لفظی تغیر کے ساتھ بالکل وہی ہیں جو سرور کے تذکرے
میں پائے جاتے ہیں اور منتخب اشعار بھی اکثر وہی ہیں۔ خود قاسم نے بھی
تذکرہ سرور کا دو ایک جگہ حوالہ دیا ہے۔ علاوہ اس کے وہ تذکرہ میر، تذکرہ
مصطفیٰ اور تذکرہ ذکا کا بھی حوالہ دیتا ہے۔ لیکن قائم، میر حسن، قدرت اللہ
شوق کے تذکروں کا کہیں نام نہیں لیا اور سب سے زیادہ حیرت کی بات
یہ ہے کہ وہ اپنے پیرو مرشد میر فتح علی الحسینی الکرویزی کے تذکرے کا
مطلق ذکر نہیں کرتا۔ حالانکہ وہ اپنی دوسری تصانیف میں ان کا ذکر بڑی
عقیدت و احترام کے ساتھ کرتا ہے۔

فاصل مرتب نے یہ بالکل صحیح لکھا ہے کہ ”یہ تذکرہ مولانا محمد حسین آزاد
کی مشہور تالیف آب حیات کا ایک اہم ماخذ ہے“ اور اس لیے اس زمانے
میں جو بعض غلطیاں یا غلط بیابانیاں آزاد مرحوم سے منسوب کی گئی ہیں
در اصل ان کا ملزم قاسم ہے۔ منجملہ اُن کے میر صاحب کی بددماغی اور
تنگ مزاجی کے متعلق آزاد نے نمک مرچ لگا کر ایک طومار لکھ مارا ہے

جو مبالغہ اور غلو کی حد تک پہنچ گیا ہو۔ اس کے اصل فقرے قاسم کی عبارت کے لفظ بلفظ ترجمے ہیں۔ خصوصاً ولی کی نسبت یہ فقرہ کہ ”ولی شاعریت از شیطان مشہور تر“ جو سراسر میر صاحب پر اتہام ہے اسی تذکرے سے نقل کیا گیا ہو۔ میر خان کمترین کا یہ مصرع ”ولی پر جو سخن لائے اسے شیطان کہتے ہیں“ کوئی قطعی ثبوت نہیں۔ قاسم خود اس امر کے مقرر ہیں کہ یہ (کمترین) ہر شخص کی نسبت کچھ نہ کچھ لکھ ڈالتا تھا اور ایک عامی وضع شخص تھا۔ بات یہ ہے کہ بعض اشخاص جو اپنے زعم میں اپنے آپ کو بڑا شاعر سمجھتے تھے اور میر صاحب سے داد کے طالب ہوتے تھے وہ انھیں مٹہ نہیں لگاتے تھے۔ یہ اپنے دل کا بخار اس طرح نکالتے تھے۔ غالباً قاسم کا شمار بھی اسی قسم کے شعرا میں تھا۔ چنانچہ اس کے ضخیم کلیات سے جو مختلف اصناف سخن پر مشتمل ہیں ظاہر ہے کہ اگرچہ وہ مثانی شاعر ہو مگر کلام لطف سے خالی ہے میر صاحب کا تذکرہ نکات الشعرا انجمن ترقی اردو نے مدت ہوئی شائع کر دیا ہے۔ وہ قلمی نسخہ جس پر مطبوعہ نسخہ یعنی جواب تک میرے پاس موجود ہے۔ یہ سید عبدالولی عزلت کا نسخہ ہے جو میر صاحب کے خاص دوستوں میں سے تھے۔ نسخہ بہت صاف اور خوش خط لکھا ہوا ہے اور عزلت نے اپنے لیے نقل کر دیا تھا۔ اس کا سنہ کتابت ۱۱۷۲ھ (یعنی تالیف تذکرہ کے سات سال بعد) ہے۔ اس میں ولی کی نسبت صاف

تنقیدات عبدالحق

لکھا ہے ”از کمال شہرت احتیاج تعریف ندارد“۔ ایسا معلوم ہوتا ہے کہ کسی بدطینت مخالف نے بد مشہور تر از شیطان کی اڑادی، چلتا ہوا فقرہ تھا عام و خاص میں مشہور ہو گیا۔

بعض حضرات نے جو یہ قیاس قائم کیا ہے کہ ممکن ہے کہ پہلے ہو اور بعد میں یہ فقرہ خارج کر دیا گیا ہو، کسی طرح قابل قبول نہیں۔ میر صاحب اس مزاج کے آدمی نہ تھے کہ وہ کسی کے کہنے سننے یا مخالفت سے اپنی رائے بدل دیتے یا اپنے تذکرے میں سے کوئی عبارت خارج کر دیتے۔ ایک شہادت اور میں اپنی تائید میں پیش کرتا ہوں۔ شفیق نے اپنے تذکرہ چمنستان شعرا میں میر صاحب کے حق میں بہت زہر اگلا ہے اور دل کھول کر ان کی مذمت کی ہے اور نکات الشعرا میں جہاں کوئی ذرا سی بھی بات مل گئی ہے تو اس نے بات کا ہنگڑا بنا دیا ہے۔ میر صاحب کا تذکرہ اس کے پیش نظر تھا۔ چاہا اس کا ذکر ہے۔ اگر اس میں ولی کی نسبت یہ فقرہ ہوتا تو وہ کبھی درگزر نہ کرتا۔ درگزر کرتا۔ کیا معنی ایک آفت برپا کر دیتا۔ میرا یہ یقین ہے کہ یہ میر صاحب پر اتہام ہے اور اس کا الزام قاسم کے سر ہے۔

پروفیسر شیرانی تحریر فرماتے ہیں ”حکیم صاحب میر صاحب (میر تقی میر) سے بھی خفا ہیں۔ خفگی کے اسباب سے ہم تاریکی میں ہیں۔“ ناراضی کی

اصل وجہ یہ ہو کہ حکیم صاحب کے پیر و مرشد سید فتح علی گردیزی میر صاحب سے کسی وجہ سے ناراض تھے جس کی تفصیل کا یہ موقع نہیں۔ اس کے متعلق میں اپنی رائے تذکرہ گردیزی کے دیباچے میں لکھ چکا ہوں یہ خفگی ان کے تذکرے سے صاف ظاہر ہے۔ میر صاحب کے ذکر میں صرف ایک سطر ہے اور انتخاب کلام میں صرف ایک شعر حالانکہ معمولی معمولی شعرا کے کلام سے کئی کئی شعر اور بعض بعض کے کلام سے کئی کئی صفحے نقل کیے ہیں۔ مرشد کی ناراضی سے مرید بھی ناراض ہو اور جو کام مرشد سے نہ ہو سکا وہ مرید نے کر ڈالا۔

دوسرا بہتان قاسم نے میر صاحب پر یہ باندھا ہے کہ باوجودیکہ خان آرزو کے شاگرد ہیں مگر بوجہ نخوت و غرور اس سے بالکل منکر ہیں۔ اوّل تو میر صاحب کو خان آرزو سے تلمذ نہیں، ذکر میر میں انھوں نے اپنی تعلیم اور شعر گوئی کے متعلق صاف صاف لکھ دیا ہے۔ دوسرے نکات الشعرا میں جتنی تعریف خان آرزو کی کی ہے شاید کسی دوسرے کی کی ہو۔ ان کے علم و فضل و کمال کی تعریف کرنے کے بعد لکھتے ہیں ”حاصل کمالات اوشاں از حیث بیان بیرونست۔ ہمہ اوستادان مضبوط فن ریختہ ہم شاگردان آن بزرگوارند“۔ یہ باتیں آزاد کے کام کی تھیں، انھوں نے اپنے دلکش انداز میں اس طرح لکھا کہ عام طور پر مشہور ہو گئیں۔ بہر حال یہ تذکرہ بہت قابل قدر ہے، اس میں اکثر ایسے شعرا کا

تنقیدات عبدالحق

ذکر آتا ہے جن سے مولف بذات خود واقف تھا اور ان کے حالات جہاں اس کو معلوم ہو سکے۔ بے کم و کاست لکھ دیے ہیں، اسی ضمن میں بعض پر لطف لطیفے اور حکایتیں بھی آگئی ہیں جو اُس زمانے کی معاشرت، شعر گوئی، مشاعروں اور حالات پر روشنی ڈالتی ہیں۔ سوائے دو چار کے ہر ایک حالات قلم بند کرنے میں انصاف اور راست بازی سے کام لیا ہے۔ ہر ایک کے کلام کی تعریف میں کچھ نہ کچھ ضرور لکھتے ہیں۔ اگرچہ اس عام تعریف سے اُن کے ذوق سخن کی طرف سے تھوڑی سی بدگمانی پیدا ہوتی ہے لیکن جہاں ضرورت ہوتی ہے وہاں پتے کی بات بھی کہ جاتے ہیں اور معقولیت کے ساتھ تنقید کا حق ادا کر دیتے ہیں جس سے معلوم ہوتا ہے کہ وہ مشتاق صاحب فن ہونے کے علاوہ صاحب ذوق بھی تھے۔

فاضل مرتب نے علاوہ دیباچے کے جس میں قلمی نسخوں کی کیفیت، مولف کے حالات، تذکرے کی تنقید وغیرہ ہے، کتاب کے آخر میں دو فہرستیں بھی شامل کر دی ہیں۔ ایک اسمائے اشخاص کی اور دوسری کتب و مقامات و دیگر امور کی۔ اسی کے ساتھ علیحدہ اُن اغلاط کی بھی تصحیح کر دی ہے جو مولف تذکرہ سے انذناقیہ سرزد ہو گئی ہیں۔ دیباچے کے شروع میں ایسے الفاظ کی فہرست بھی (بقیہ صفحہ) دے دی ہے جو مولف کے زمانے میں مختلف طریقہ پر لکھے جاتے تھے۔ غرض کہ قابل مرتب کی محنت و کاوش اور حسن ترتیب ہر لحاظ سے

قابل داد ہے اور اس میں شبہ نہیں کہ اس تذکرے کی اشاعت سے اردو زبان کی تحقیق و تاریخ میں جس کا شوق اس زمانے میں پیدا ہو چلا ہے، بیش بہا مدد ملے گی۔

1000000000

CALL No

1914/139

ACC. No

11234

AUTHOR

عبدالله

TITLE

تفسير القرآن

139

11234

عبدالله

Date	No.	Date	No.
for Binding			
1914/139	1044		
5-2-88			



MAULANA AZAD LIBRARY ALIGARH MUSLIM UNIVERSITY

RULES:—

1. The book must be returned on the date stamped above.
2. A fine of Re. 1.00 per volume per day shall be charged for text-books and 10 Paise per volume per day for general books kept over-due.

